

Vol 42
Nru 212
April - Ġunju 2021

LART

Imqaddsa

RIVISTA BIBLIKA



Rivista Biblika
li toħroġ kull tliet xhur
mill-Kummissarjat tal-Art
Imqaddsa tal-Provinċja
Frangiskana Maltija

EDITUR:

P. Twanny Chircop OFM
Kummissarju
tal-Art Imqaddsa

BORD EDITORJAL:

P. Marcello Ghirlando OFM
P. Noel Muscat OFM
Mr. Louis Casha

DISTRIBUZZJONI:

Fra. Lorrie Zerafa OFM

ABBONAMENT:

€10 fis-sena
€15 jew aktar Sostenitur

Kummissarjat
tal-Art Imqaddsa
8, Triq Santa Luċija,
Valletta, VLT 1213
Malta.
Tel: 2124 2254

DISINN U STAMPAR:

Best Print Co. Ltd

Il-Materjal kollu li jidher
f'din ir-Rivista
huwa Copyright ©
tal-Kummissarjat tal-Art
Imqaddsa u l-Edizzjoni
TAU, 2021

comalt@ofm.org.mt
www.co-malta.org

Qoxra Quddiem:
Il-Blata tal-Agunija



6



18



23

27



6 L-Ghar-Knisja Tal-Ġetsemani

18 Sliem Għalik Marija Immakolata

23 Il-Ġarra Mkissra (Ġer 19). (2)

27 Hjiel ta' Ġografija Biblika(II)

35 Għalfejn u lil Min Inkitabet l-Ewwel Ittra Ta' San Ġwann?

43 Jinstab Banju Ritwali Lhudi fl-Iskavi taht il-Ġetsemani



35



FUTUR WARA

PANDEMIJA U

GWERRA

Wara kampanja intensiva ta' vaċċinazzjoni, Israel kien wiehed mill-ewwel pajjiżi li rnexxielu jöhroġ mill-effetti tal-pandemija hekk li l-ħajja setgħet tkompli b'ritmu pjuttost normali. Ma nistgħux ngħidu l-istess fil-każ tal-Palestina, fejn in-numru ta' infezzjonijiet kompli b'ritmu preokkupanti, għalkemm jidher li bil-mod il-mod qed jonqos anke hemmhekk. Dan kollu nissel tama ġdida li l-Art Imqaddsa tkun tista' tibda tilqa' l-pellegrini u l-viżitaturi f'qasir żmien, wara aktar minn sena u nofs ta' waqfien totali li ġab l-ekonomija tas-settur turistiku għarkubbtejha.

Sadanittant f'Israel saru l-elezzjonijiet, għar-raba' darba konsekuttiva minn April 2019, u kull darba mingħajr riżultat ċar dwar liema partit kellu maġġoranza ta' voti biżżejjed biex jieħu l-gvern f'idejh. Kull darba saru trattattivi bejn diversi partiti, b'riżultati mhux dejjem sodisfaċenti. Sadanittant il-Prim Ministru Benjamin Netanyahu kompli jiggverna biex jimla dan il-vojt. Sal-mument li fih qiegħed nikteb dan l-editorjal għad ma hemmx soluzzjoni ċara għal din il-problema.

Fil-Palestina wkoll hemm bżonn li jsiru elezzjonijiet, għax ilhom snin ma jsiru minħabba diversi fatturi. L-aktar wiehed



Vjolenza fil-Lvant Nofsani

gravi fosthom hu li hemm firda bejn il-Palestina fix-Xatt tal-Punent (West Bank), fejn hemm fil-gvern il-President Mahmoud Abbas u l-Partit Fatah, u l-Palestina fl-iStrixxa ta' Gaža, fejn il-gvern hu mmexxi mill-Partit tal-Hamas, li ma jridx jirrikonoxxi l-iStat ta' Israel. Hamas hu meqjus bhala organizzazzjoni terroristika minn Israel, l-iStati Uniti tal-Amerika u l-Unjoni Ewropea. Bil-biża' li Hamas jista' jirbaħ maġġoranza anke fix-Xatt tal-Punent, fejn hemm il-bliet Palestinjani ta' Ramallah, Betleħem, Hebron, Nablus, Ġeriko, Ġenin u Tulkarem, l-elezzjonijiet dejjem thallew fuq l-ixkaffa. Problema ohra tirrigwarda l-fatt li Israel ma jridx li

l-Palestinjani li joqogħdu f'Ġerusalemm tal-lvant (li l-Palestinjani jriduha kapitali tal-iStat tagħhom) jivvutaw fl-elezzjonijiet tal-Palestina, għax Israel iqis lil Ġerusalemm kollha kemm hi bhala l-belt kapitali tiegħu u l-Palestinjani li jgħixu fiha bhala popolazzjoni, li la hi Israeljana imma lanqas ma tista' tagħmel parti mill-Palestina.

Din is-sitwazzjoni politika mqanqla halliet effett negattiv fuq is-sensibilità ta' hafna, li kompli aggrava ruħu bil-problema tal-panedmija u r-restrizzjonijiet li gābet magħha. Din is-sena l-festa ta' *Pesah*, l-Għid tal-Lhud, ħabtet mal-istagun tax-xahar qaddis tar-*Ramadan*

tal-Musulmani. Iż-żmien tal-festi f'Ġerusalemm hu dejjem mument ta' tensjoni. U t-tensjoni splo diet proprju fl-aħhar jiem tar-*Ramadan*, meta seħħ ġlied fuq l-Ispjanata tal-Moskej f'Ġerusalemm u daħlu l-forzi Israeljani biex iżommu l-ordni. Il-ġlied beda minħabba li xi familji Palestinjani li jgħixu fil-kwartier ta' Sheikh Jarrah f'Ġerusalemm tal-lvant, irċevew ordni li jsigumbraw djarhom għax ġew dikjarati illegali. Fi ftit hin it-tensjoni xterdet ma' diversi nhawi fejn jgħixu Palestinjani u Israeljani, l-aktar fil-belt ta' Lod, qrib l-ajruport internazzjonali ta' Ben Gurion.

Ir-riżultat kien li t-tensjoni splo diet ukoll fit-territorji

Palestinjani, l-aktar fl-iStrixxa ta' Gaża, minn fejn milizjani tal-Ħamas bdew jisparaw missili lejn Israel biex jolqtu l-bliet kbar li hemm viċin, l-aktar Axdod u Axkelon, u wkoll sa Bat Yam u Tel Aviv. Israel irrisponda billi attiva s-sistema sofistikata ta' awto-difiża tiegħu, imsejha *Iron Dome*, li biha jinterċetta l-missili meta jkunu għadhom fl-ajru u jisplodihom bil-missili tiegħu qabel ma jaslu biex jolqtu l-obbettiv tagħhom. Israel beda wkoll jattakka stabilimenti militari tal-Ħamas billi jibumbardja bini f'Gaża. Ir-riżultat kien il-mewt ta' aktar minn 250 Palestinjan, li numru sostanzjali tagħhom kienu nisa u tfal. Gaża hi sovrappopolata u mimlija bini ġo xulxin. L-istallazzjonijiet militari tal-Ħamas jinsabu f'nofs il-bini tal-popolazzjoni ċivili. Israel soltu javża li jkun se jattakka biex in-nies joħorġu, imma dawn ma għandhomx fejn imorru u bosta darbi jispiċċaw vittmi innoċenti ta' attackki fuq il-milizjani. Issa, wara diversi ġimgħat ta' ġlied, wara li Israel farrak l-infrastruttura militari tal-Ħamas, sar waqfien mill-ġlied. Storja li diġà ġrat drabi oħrajn, u li tista' terġa' tigri fil-futur.


Minkejja dan kollu l-ħajja fl-Art Imqaddsa tkompli. Fix-Xatt tal-Punent ftit kienu l-ħsarat u l-Palestinjani ma jridux jidhlu f'konfront ma' Israel, għax jafu li l-industrija tat-turiżmu tiddependi mill-paċi. Bliet bħal Betlehem jiddependu biss mit-turisti u l-pellegrini biex jgħixu, u kienu qed jittamaw li t-tmien tal-pandemija jiftaħ żmien ġdid li fih jirritornaw l-eluf ta' pellegrini li kienu jiġu qabel. Anke Israel għandu bżonn ta' stabilità politika, li titlob li jkun hemm il-paċi, biex hekk ukoll l-industrija turistika tqum fuq saqajha, għalkemm Israel ma jiddependix biss mit-turżimu għall-ghajxien tiegħu.

Il-Kustodju tal-Art Imqaddsa ta' spiss fakkar fl-appelli tal-Papa Frangisku biex l-insara jitolbu għall-paċi u b'hekk l-insara lokali jkunu jistgħu jgħixu ħajja normali u jsibu wkoll ghajxien deċenti bil-miġja tal-pellegrini. Minkejja l-fatt li forsi ħafna jibżgħu meta jisimghu ahbarijiet ta' tensjoni politika u militari fl-Art Imqaddsa, ta' min jgħid li t-tensjonijiet ma jdumux u li hemm bżonn li nkunu aktar kuraġġużi

u nagħtu s-support tagħna lill-preżenza Kristjana fl-Art Imqaddsa. Wieħed mill-modi hu li nirritornaw ħalli nżuru l-Art Imqaddsa. Ta' min jinsisti, għal darba darbtejn, li l-maġġoranza tas-Santwarji tal-Fidwa li jżuru l-pellegrini ma jinstabux f'żoni ta' tensjoni, u li fuq kolloxx la l-Palestinjani u lanqas l-Israeljani ma għandhom interess li l-pellegrini ma jiġux jitolbu fl-Art Imqaddsa, għax minnhom jiddependi l-ghajxien ta' eluf ta' persuni li jaħdmu fl-industrija tat-turiżmu.

Min-naħa tagħna l-Patrijiet Frangiskani tal-Art Imqaddsa, nkomplu naħdmu biex innisslu fiduċja u kuraġġ, u ninsistu fuq is-sbuħija tal-esperjenza unika tal-pellegrinaġġ fl-Art ta' Gesù. Kull min ġie magħna jaf li ma hemmx periklu li tmur l-Art Imqaddsa, u li min-naħa tagħna m'ahniex sejrin nieħdu riskji li mmorru bi gruppi f'postijiet li jistgħu jkunu perikolużi għal żmien limitat. Għaldaqstant, nittamaw li dalwaqt jiġi lura ż-żmien li naraw il-pellegrini Maltin fl-Art Imqaddsa. Ahna lesti li nibdew bl-istess entużjażmu ta' dejjem.

Papa Urbanu V



L-GĦAR-KNISJA TAL-ĠETSEMANI

Noel Muscat ofm

Gherien-Knejjes fl-Art Imqaddsa (II)



Bewsa ta' traditur

Il-Vangeli jiddeskrivu l-Ġetsemani bhala "qasam" (*villa*) jew "ġnien" li kien hemm fuq ix-xaqliba tal-lvant tal-Wied tal-Kedron, fejn Ġesù kien jingabar mad-dixxipli tiegħu, u fejn x'aktarx kienu jsibu kenn bil-lejl meta jkunu Ġerusalemm. Ġw 18,1-12 jghid: "Ġesù hareġ mad-dixxipli tiegħu u qasam ghan-naħa l-oħra tal-Wied ta' Kedron; hemmhekk kien hemm ġnien, u dahal fih mad-dixxipli tiegħu. Ġuda, dak li ttradih, kien jafu l-post, għax Ġesù kien sikwit jingabar hemm mad-dixxipli tiegħu." Kien f'dan il-post li Ġesù mar jitob wara l-aħħar ċena.

Mattew u Mark isemmu tliet postijiet speċifiċi f'dik l-okkażjoni: wiehed fejn Ġesù halla d-dixxipli tiegħu u mar daqs tefgħa ta' ġebba bogħod flimkien ma' Pietru, Ġakbu u Ġwanni; it-tieni wiehed fejn hu halla dawn it-tlieta u sabhom reqdin kull darba li kien jirritorna għandhom; u t-tielet post fejn hu talab waħdu lill-Missier għal tliet darbiet (Mt 26,36-46; Mk 14,32-42; cf. Lq 22,39-46). Meta rritorna

mit-talb wara t-tielet darba, Ġesù ġie arrestat fil-post li fih kien halla lit-tliet Appostli, meta waslu hemm l-għases mibgħuta mill-qassisin il-kbar u l-anzjani, akkumpanjati minn Ġuda t-traditur (Mt 26,47-57; Mk 14,43-53; Lq 22,47-54).

Il-pellegrini li jmorru jżuru l-Bażilika tal-Agunija fil-Ġetsemani normalment imorru wkoll fil-qiegħ tal-Wied tal-Kedron fejn hemm żewġ tifikiriet għeżiež, jiġifieri l-Kripta tal-Qabar tal-Verġni Marija u, fuq il-lemin tal-bieb tagħha, f'kurridur dejjaq, id-daħla għall-Għar-Knisja tal-Ġetsemani, magħruf ukoll bhala l-Għar tal-Appostli. Anke dan is-Santwarju ċkejken hu f'idejn il-Kustodja tal-Art Imqadssa u l-Frangiskani ilhom jiehdu hsiebu sa mill-1392.

L-Għar-Knisja tal-Ġetsemani fix-xhieda tal-pellegrini antiki

Fis-sena 333 il-Pellegrin ta' Bordeaux isemmi ġebba (*petra*) f'dielja fuq in-naħa tax-xellug tal-Wied ta'

Ġosafat (isem iehor għall-Wied tal-Kedron) u jghid li kienet timmarka l-post li fih Ġuda kien ittradixxa lil Ġesù.

Il-pellegina Egeria, li żaret Ġerusalemm fis-sena 384, tikteb li mxiet fil-purċissjoni flimkien mal-isqof u l-poplu nhar il-Ġimgha l-Kbira filgħodu, meta dawn niżlu mill-Għolja taż-Żebbuġ lejn il-post li fih Ġesù kien arrestat fil-Ġetsemani, fejn sar talb partikulari u miegħu innu u qari mis-silta ewanġelika. Fis-seklu 12 il-pellegrin Pietro Diacono jikkwota lil Egeria meta jfakkar l-Għar u jghid li fuqu kien hemm knisja li kienet tfakkar il-post li fih Ġesù ġie arrestat.

Fis-seklu 6 il-post fejn Ġesù ġie ttradut u arrestat thallat mal-knisja tal-Qabar tal-Verġni Marija. Imma qrib kien hemm għar (l-Għar-Knisja tal-Ġetsemani?) li kien fih erba' bankijiet fil-blat. It-tradizzjoni kienet issostni li dan kien il-post li fih Ġesù kien għamel l-ewwel ikla tal-Għid mad-dixxipli, għalkemm Theodosius fis-sena 518 iħallat dan il-post mas-sala tal-Aħħar Ġena. Hu jghid ukoll li ra 200 irhieb neżlin lejn dan il-post.

Fis-sena 570 l-għar beda jiġi identifikat bhala l-post li fih Ġesù ġie ttradut. Il-Pellegrin Anonimu ta' Piacenza jikteb li l-għar kien hemm tliet bankijiet fil-blat, x'aktarx

biex jispjega kif kienu jirreferu għat-tliet Appostli li kienu qrib Ġesù waqt l-agonija.


Fis-sena 685 Arculf, għalkemm ma jsemmix il-post tat-tradiment, jikteb li l-Għar venerat kien jinsab fuq il-knisja ta' Santa Marija u li kellu żewġ bjar u erba' mwejjed tal-ħaġar (*mensae*) li fuqhom kienu jieklu Ġesù u l-Appostli.

Epiphanius (639-689) iħallat dan l-Għar mal-post li fih Kristu u l-Appostli kellhom joqogħdu f'jum il-ġudizzju. Ma ninsewx li ninsabu fil-Wied ta' Ġosafat, li t-tradizzjoni antika ġejja mill-profeta Ġoel 4,2.12-16 tindikah bħala l-post tal-ġudizzju finali.

Kien dan l-Għar, u mhux il-knisja tal-Agonija, li kien il-post li San Willibald fis-snin 724-725 jindikah bħala l-post li fih Ġesù qal lill-Appostli biex jishru u jitolbu (Mt 26,41).

Seklu wara, Bernard ir-Raheb fis-sena 870 jindika dan il-post bħala knisja li fiha kien hemm erba' mwejjed tondi, u li jqisu l-post tat-tradiment.

Fl-epoka Kruċjata, l-post li fih Ġesù halla lit-tliet Appostli u fejn ġie arrestat jiġi deskritt minn diversi kittieba tas-seklu 12 bħala li jinsab qrib il-knisja ta' Santa Marija tal-Wied ta' Ġosafat. Saewulf (1102-1103) isejjaħ il-post bħala kappella ċkejna (*oraculum*)



Ġesù fil-Ġetsemani

li fih wiehed seta' jara t-tliet bankijiet li fuqhom kienu raqdu t-tliet dixxipli. Danjel l-Abbati (1106-1108) jgħidlna li dan il-post kien għar, li kien qrib hafna tal-qabar tal-Verġni Marija.

Għandna deskrizzjoni aktar dettaljata tal-Għar minn Belardo di Ascoli (1112-1160c.): "Fil-ġnien (tal-Ġetsemani) hemm kripta mhaffra fil-blat tal-Gholja taż-Żebbuġ, li tista' tesa' forsi mat-300 persuna. Fil-fond ta' din il-kripta hemm kripta iżgħar, li tixbah ċella ta' xi patri. Kien f'dik iċ-

ċella li Kristu ta' spiss kien joqogħod jitlob; u hawnhekk hu nqabad mill-għases. Fid-daħla tagħha jidhru donnhom tliet swaba' tal-id qaddisa tiegħu li huma mhaffrin fil-blata tal-kripta, u li jingħad li stampaw ruħhom fil-hin li fih Kristu ġie maqbud. Il-kripta hi llum knisja u f'it passi bogħod quddiemha hemm il-qabar tal-Verġni mqaddsa Marija, li wiehed jinzel fih permezz ta' xi 30 targa."

L-impressjoni tas-swaba' ta' Kristu fil-blat tal-għar tissemma wkoll mill-

Pellegrin Islandiż madwar l-1150-1160. Il-mappa ta' Cambrai tal-istess epoka wkoll turi l-*Gessemane* bhala knisja żgħira qrib dik ta' Santa Marija, filwaqt li l-mappa ta' Copenhagen (c.1180) turi knisja kbira u l-kliem: 'Getsemani. Hawnhekk Ġesù gie maqbud mil-Lhud.'

Il-*Vita Sancti Theutonii* (†1160) torbot din il-kappella mat-talba ta' Ġesù fil-ġnien, imma tiddistingwiha mill-post l-iehor aktar bogħod li jitkellem dwaru San Luqa 22,41, meta jgħid li Ġesù "tbiegħed minnhom daqs tefgħa ta' ġebbla." Din l-approprjazzjoni ta'

tradizzjoni li normalment kienet tiġi assoċjata mal-knisja vicina tas-Salvatur kienet x'aktarx konsegwenza tal-mod kif dan il-qari tal-Vanġelu kien marbut mal-ġhar, u l-pitturi mal-ħitan ċertament kellhom riferenzi lejn Ġesù li jitlob fil-ġnien.

Ġwann ta' Würzburg żar l-ġhar madwar l-1165 u kiteb: "Id-distinzjoni bejn dawn iż-żewġ postijiet, jiġifieri bejn il-post fejn id-dixxipli baqgħu u l-post li fih mar jitlob il-Mulej, jidher ċar fil-Wied ta' Ġosafat. Ghax barra mill-knisja l-kbira tal-qabar tal-Vergni Mqaddsa Marija ... sal-lum fuq il-lemin tad-dahla tagħha, għad hemm kappella

li hi għar, li fih id-dixxipli baqgħu mnikktn u reqdin, filwaqt li l-Mulej mar minn hdejhomm tliet darbiet u gie lura daqshekk iehor. Dan il-fatt illum hu muri minn pittura li tinsab hemmhekk."

Id-deskrizzjoni ta' Ġwann ta' Würzburg tas-sit bhala 'kappella li hi għar' (*capella cum caverna*) turina li kien hemm xi forma ta' binja quddiem id-dahla tal-ġhar, li kienet tgħaqqad dan l-ġhar-knisja mat-taraġ li jinzel lejn il-qabar tal-Vergni. Hu jsemmi din il-blata li fuqha kienet giet stampata l-id ta' Kristu, li jgħid li kienet turi l-hames swaba' ta' Ġesù.

L-eżistenza ta' binja barra l-ġhar tissemma

L-Għar tal-Appostli



minn Teodoriku dwar il-knisja tal-Ġetsemani fid-deskrizzjoni li jagħti fl-1172: “Meta tidhol inti mill-ewwel issib altar meqjum; u malli tidhol fl-għar ta’ taħt l-art fuq ix-xellug inti ssib erba’ postijiet immarkati, li fihom tliet Appostli imteddu u raqdu. Fuq ix-xellug hemm ukoll ġebła kbira fil-kantuniera tal-għar, li fuqha Kristu nnifsu stampa s-swaba’ tiegħu, u fforma sitt toqbiet.”

Ir-riferenza ta’ Teodoriku għall-erba’ postijiet li fihom raqdu l-Appostli, tiġi ta’ spiss ripetuta minn diversi ghejun letterarji kontemporanji. Għalkemm donnha tikkuntradixxi r-rakkont ewanġeliku, imma tirrifletti wkoll kontinwazzjoni ma’ tradizzjoni aktar antika li

kienet tassocja l-għar mal-ikla tal-Għid tal-Appostli.


L-Għar-Knisja kienu wkoll żaruha grupp ta’ pellegrini li kienu Ġerusalem fil-konklużjoni tat-tielet Kruċjata f’Settembru 1192: “Mill-[qabar tal-Vergni Marija], u mhux mingħajr xi ftit periklu, aħna tlajna fl-istess għar li fih jingħad li l-Mulej u l-Feddej ġie maqbud bil-lejl, biex imbagħad minn hemm jittiehed biex jiġi msallab il-għada. Aħna xerridna dmugħ ta’ devozzjoni u bisna dak il-post bl-imħabba. Imbagħad, billi t-Torok ġew ikeċċuna kellna nitalqu malajr.”

L-Għar-Knisja tal-Ġetsemani fis-seklu 13

L-Għar-Knisja wara li l-Kruċjati tilfu Ġerusalem fl-1187 komplew iżuruh pellegrini kemm Griegi kif ukoll Latini, anke jekk il-knisja u l-abbazija ta’ Santa Marija tal-Wied ta’ Ġosafat kienu sfaw meqruda, beċċezzjoni tal-kripta tal-Qabar tal-Madonna.

Burchard tal-Għolja ta’ Sijon, madwar l-1283, jgħid li d-dahla għall-Għar-Knisja kienet tinsab xi 50 pied lejn il-lvant tad-dahla tal-kripta tal-Qabar tal-Madonna. Ġewwa l-pellegrini kienu jaraw il-postijiet fejn qagħdu d-dixxipli meta Ġesù talabhom jibqgħu hemm u jishru sakemm hu jmur jitlob (Mt 26,36), kif ukoll il-post fejn Ġesù ġie arrestat, li kien indikat mill-marki ta’ rasu fuq il-blat. Fil-medjuevu kienet komuni din l-ossessjoni dwar ir-relikwi u l-marki tal-Mulej fil-Postijiet Qaddisa, hekk li Burchard ipprova anke jaqta’ xi biċċiet mill-blat tal-għar.

Fis-seklu 14 l-Għar-Knisja kompli bħala post ta’ qima għall-pellegrini li setgħu jmorru jżuruh. Huma baqgħu jidentifikawh bħala l-post li fih Ġesù ġie arrestat, kif isostni Ludolph ta’ Sudheim fl-1336-1341. Bil-mod il-mod il-pellegrini Latini bdew jarawh bħala l-post tat-talb ta’ Ġesù, billi l-post tat-tradiment kienu



Dahla għall-kripta - Qabar tal-Madonna

x'aktarx iqimuh fil-ġnien tal-Ġetsemani.

Il-Frangiskan Niccolò di Poggibonsi, fil-*Libro d'Oltremare* (1346-1350), jikteb: "Malli wiehed johroġ mill-bieb tal-knisja [kripta tal-Qabar tal-Madonna], fuq ix-xellug, wara xi tna-x-il pass, issib bieb kbir, imma lllum imkisser; erba' passi 'l ġewwa mill-bieb hemm għar kbir, li jissejjaħ *Villa Iessemani*, li jinsab f'riġlejn l-Għolja taż-Żebbuġ. Fuq l-għar hemm ġnien, u f'it bogħod minnu l-post fejn Ġesù ġie maqbud u fejn talab lill-Missier. Malli tidhol fl-għar f'nofsu hemm pilastru. Meta Kristu kien maqbud l-ewwel hađuh f'dik il-grotta, u mbagħad rabtuh hemm ġew, sakemm ġew għalih l-għassiesa mibgħuta minn Anna u Kajfa. Fix-xellug tal-għar hemm ġebba fl-art fejn issib altar. Hemmhekk Kristu talab lill-Missier u għaraq il-qtar tad-demmi. Fuq il-għar hemm miktub: *Pater, si fieri potest, transeat a me calix iste; verumtamen non mea voluntas sed tua*. Hemmhekk ġie marbut Kristu. Fuq l-għar hemm fetha kbira tonda, u hemmhekk Kristu kien jitlob diversi drabi. Meta toħroġ barra, fuq ix-xellug tal-bieb, issib tribuna, u hemmhekk il-Vergni Marija kienet titlob wara l-Passjoni ta' Binha, għax kienet taf li Hu kien iħobb jitlob hemmhekk." F'dak iż-żmien fl-Għar-Knisja kienu

għadhom jidhru pitturi u iskrizzjonijiet.

L-Għar tal-Ġetsemani f'idejn il-Frangiskani

L-Għar tal-Ġetsemani ġie uffiċjalment dikjarat bħala l-post tal-agnija u t-talba ta' Ġesù mill-papiet Innoċenz VI (1361) u Urbanu V (1362). Sa minn meta l-Frangiskani bdew joqogħdu b'mod stabbli f'Ġerusalemm fl-1333, fil-kunvent tal-Għolja ta' Sijon, huma kienu juffiċjaw il-liturgija fil-Bażilika tal-Qabar ta' Kristu, fil-Bażilika tan-Natività f'Betleħem, u fil-Qabar tal-Vergni Marija fil-Wied ta' Ġosafat.

Fl-1361, billi huma riedu jibnu kunvent maġenb il-Kripta tal-Qabar tal-Madonna u l-Għar tal-Ġetsemani, irnexxielhom jakkwistaw, bl-intervent tar-Re Pedro IV ta' Aragona, bolla mill-Papa Innoċenz VI (9 ta' Novembru 1361), li awtorizzahom biex jipproċedu fil-pjan tagħhom. Billi fit-12 ta' Settembru 1361 miet Innoċenz VI, is-suċċessur tiegħu Urbanu V, fit-8 ta' Novembru 1362 ikkonferma l-permess b'zewġ ittri lill-patrijiet Andrea Chesham u Giovanni Ponher (jew Poucher), li kienu ġew inkarigati mis-Superjur tal-Għolja ta' Sijon biex jittrasportaw mill-Ewropa l-materjal meħtieġ għar-restawr tal-kunventi tagħhom. Sfortunatament dan il-pjan tal-patrijiet ma rnexxiex.

Kienet saret talba għal dan il-ghan mir-Reġina Giovanna I ta' Sqallija fl-1263 lis-Sultan al-Mansūr Salāh al-Dīn Muhammad, imma wara l-attakk li sar minn Ċipru fuq il-port ta' Lixandra fl-1365 in-negozjati waqfu. Fl-1384, meta kien jinsab fil-Kajr, il-pellegrin Nicolò Frescobaldi iltaqa' ma' Patri Nicolas Corner, il-Gwardjan tal-Għolja ta' Sijon, li kien mar hemmhekk biex jitlob il-permess tas-Sultan Barqūq biex jibni l-kunvent. Din il-missjoni wkoll intemmet fix-xejn.

Fl-1392 il-Frangiskani akkwistaw dokument legali li tahom il-pussess tar-rovini tal-knisja ta' Santa Marija tal-Wied ta' Ġosafat flimkien mal-Kripta tal-Qabar tal-Madonna u l-Għar tal-Ġetsemani. L-att tal-pussess sar fit-30 ta' Marzu 1392 taħt it-tmexxija tal-Kustodju Patri Gerard Chauvet (Calveti). Id-dokument jibda b'dawn il-kelmiet: "F'Issem il-Mulej. Amen. Ha jkun jaf kulhadd u dawk kollha li huma preżenti lllum li ġie ppubblikat dan id-dokument biex wiehed jarah u jisma' li jgħid, li bih niddikjaraw li s-Sinjuri Papiet Innoċenz VI u Urbanu V, ta' tifikira hienja, kienu taw indult permezz ta' Ittri Apostoliċi maħruġin mill-Kurja Rumana, bil-bolla taċ-ċomb fuq ix-xemgħa ħamra tas-siġill, u li jien nutar imnizzel hawn taħt (*Ioannes de Castainthis, Dioecesis Aquensis, publicus*

Apostolica et imperiali auctoritate notarius) rajtu b'ghajnejja u qrajtu, u li kkonfermajt li mhux falsifikat, jew kancellat, imma hu hieles minn kull manumissjoni, u li jidher ċar il-kontenut li hemm fih kelma b'kelma, jiġifieri li jinghata permess lill-Ministru Provinċjal u lill-Patrijiet tal-Ordni tal-Patrijiet Minuri tal-Provinċja tal-Art Imqaddsa, li fuq l-użu tal-imsemmi Ordni tal-Minuri, jagħmlu l-fundazzjoni, jibnu u jergġhu jiehdu f'idejhom mill-ġdid u għal dejjem, l-imsemmi post flimkien mal-Knisja, ma' kappella jew oratorju, mal-qanpiena u qniepen, maċ-ċimiterju u mal-binjiet l-ohrajn neċessarji fil-Wied ta' Ġosafat, biex iqimu l-Qabar tas-Sinjura glorjuża tagħna l-Verġni Mqaddsa Marija, u l-post viċin tiegħu, li l-poplu jsejjaħlu *Għar*, li fih, kif jinghad, il-Mulej tagħna fil-lejl tal-Passjoni mqaddsa tiegħu talab lill-Missier, u



Patri Virgilio Corbo OFM

l-għaraq tiegħu sar bħal qtar tad-demem iċarċar sal-art (Lq 22,44), u li jiehdu dan il-post bħala kunvent għall-użu tal-Patrijiet Minuri tal-imsemmi Ordni u li jharsu dan l-istess Qabar...”

Minkejja dan l-isforz legali, iżda, il-Frangiskani ma rnexxielhomx jibnu l-kunvent li xtaqu f'dan il-post, għalkemm il-preżenza tagħhom u l-pussess tal-Qabar tal-Madonna seħħu *de facto* sal-1757, meta keċcewhom minn hemm il-Griegi Ortodossi, u fil-Għar tal-Ġetsemani baqgħet preżenza kostanti mill-1392 sal-ġurnata tal-lum.

L-Għar tal-Ġetsemani wara li għadda f'idejn il-Frangiskani

Fost il-viżitaturi li żaru l-Għar-Knisja fis-seklu 15 kien hemm Alessandro di Filippo Rinuccini, li jiddeskrivi pittura li kien hemm mal-ħajt tal-għar, li kienet turi lil Kristu għarkopptejh b'ghajnejh merfughin 'il fuq hu u jitlob. Mill-1392 kienu l-Frangiskani wehidhom li kellhom altar f'dan l-Għar-Knisja. Bonifacio di Ragusa (Dubrovnik) jikteb li l-altar kien jinsab fil-post fejn Kristu kien talab, filwaqt li kolonna fir-rokna tal-lvant tal-Għar kienet timmarka l-post fejn kien deherlu l-anglu biex ifarrġu waqt l-agonija. Jan Zvallart isemmi erba' pilastri li kienu jwieżnu

s-saqaf tal-għar li kellhom pitturi ta' fjuri fuqhom. L-istess informazzjoni jagħtihielna Francesco Quaresmi, li jinnota li, xi darba fl-imghoddi, l-Għar-Knisja kien ukoll aċċessibbli mill-knisja ta' Santa Marija, imma li dak il-kurridur issa kien imblukkat. Hu, iżda, xettiku dwar il-fatt li kien f'dan l-għar li Ġesù kien talab waqt l-agonija. Wara li l-għar safa mgħarraġ fl-1654, (kif ġara ta' spiss fl-istorja minhabba l-fatt li x-xita tniżżel l-ilma ta' Ġerusalemm fil-Wied tal-Kedron), il-Kustodju Patri Mariano Morone da Maleo ordna li jitnaddaf l-Għar-Knisja, u li titkabbar l-arkata fid-daħla.

F'Diċembru 1681 u Jannar 1682, l-Għar-Knisja tal-Ġetsemani, li kien magħruf bl-Għarbi bħala *Magħārat al-Dam* (L-Għar tad-Demm), kif ukoll l-art kollha ta' fuqu, inkluz il-ġnien taż-zebbuġ fil-Ġetsemani, inxtraw f'isem il-Kustodja Frangiskana tal-Art Imqaddsa minn tliet aħwa Kroati minn Sarajevo, Pavao, Antun u Jakob Branović, li kienu Kavallieri tal-Ordni Ekwestru tal-Qabar ta' Kristu.

F'Mejju 1803, il-pussess tal-Frangiskani ġie kkonfermat permezz ta' *firmān* ippubblikat mis-Sultan Selīm III, li awtorizza lill-patrijiet li jgeddu l-bieb u l-muftieħ, li kienu sparixxew fl-invażjoni ta' Napuljun.

Wara l-inondazzjoni kbira tat-23 ta' Novembru 1955, l-Għar-Knisja tal-Ġetsemani saru fih skavi intensivi u studju dettaljat pubblikat mill-arkeologu Franġiskan Patri Virgilio CORBO, *Ricerche Archeologiche al Monte degli Ulivi*, Franciscan Printing Press, Jerusalem 1965.

L-Għar-Knisja tal-Ġetsemani kif jidher illum

L-Għar hu parti naturali u parti mhaffer mill-bniedem. Mil-lvant għall-punent għandu tul ta' 17.4 metri, filwaqt li mit-tramuntana san-nofsinar għandu wisgħa ta' 12-il metru, u

hu 3.5 metri għoli. Is-saqaf tal-għar jistrieħ fuq tliet pilastri li huma ta' forma tonda, li warajhom hemm ambulatorju nofs tond. Meta Corbo għamel l-iskavi fl-1956 skopra l-baži ta' kolonna oħra irregolari li kienet tinsab f'nofs il-għar. Fis-saqaf tal-għar hemm fetha tonda ta' madwar 2.1 metri li minnha jgħaddi d-dawl. Il-presbiterju hu forma ta' għar kwadru fil-fond tal-Għar-Knisja, madwar 4 metri wisgħa u 3 metri fond, li hu miksi b'volta nofs tond maqtugħa fil-blat. Fl-iskavi li saru fl-1956 Corbo sab ukoll għar ckejken fin-naha tax-xlokk tal-Għar-Knisja, li tidhol fih minn bieb żgħir maqtugħ fil-blat.

Id-dahla originali tal-Għar-Knisja ma kinitx fejn hi illum, imma kienet tinsab fil-ħajt tat-tramuntana, u kienet wisgħa xi 5 metri. Id-dahla li hemm illum, fuq in-naħa tal-majjistral tal-Għar-Knisja, li tasal għaliha minn kurridur dejjaq mill-ġenb tal-faccata tal-kripta tal-Qabar tal-Madonna, saret f'epoka Bizantina. Jidher li d-dahla originali baqgħet tintuża, għax Corbo skopra xkaffa-nieċa fil-ħajt tat-tramuntana, li x'aktar li kien jifforma parti minn antikamera li kienet tniiffed l-Għar-Knisja mal-bieb li kien iwasslek fit-taraġ li minnu tinzel fil-kripta tal-Qabar tal-Madonna. Dak il-bieb wisq probabbli ġie

Il-Ġnien taż-Żebbuġ



imblukkat ffit wara 1187, meta Saladin hatt il-knisja ta' Santa Marija tal-Wied ta' Ġosafat u halla biss wieqfa l-kripta bil-Qabar tal-Madonna. Kien f'dik l-okkażjoni li sar il-kurridur fuq barra, li mill-ġenb tal-faccata tal-kripta tal-Qabar tal-Madonna jiehdok lejn il-bieb attwali tal-Għar-Knisja. Din id-daħla reggħet saret mill-ġdid wara l-għargħar tal-1654 u mbagħad fl-1955 tqiegħed il-bieb li hemm illum, biex iħares l-Għar-Knisja mill-ilma tax-xita, billi l-Għar jinsab fuq livell aktar baxx mill-kurridur ta' barra.

Jidher li fl-ewwel sekli dan l-Għar kien jintuża bhala magħsar taż-żebbuġ, minn fejn ġie l-isem Lhudi *Gatshemani*, kelma li tfigħer appuntu "magħsar taż-żejt." Instabet ukoll ġiebja taħt il-kantuniera tal-grigal tal-Għar. Jidher li fis-sekli 4 u 5 dan l-Għar beda jiġi użat bhala Għar-Knisja, għax fil-ħitan instabu f'dalijiet ta' tikkil u thaffru diversi oqbra saħansitra fil-ġiebja taħt l-Għar. Għad hemm sinjali ta' ffit mużajċi fuq l-art, li fihom ukoll xi epitafi marbutin mal-oqbra. L-arkeoloġi huma tal-fehma li diversi mill-oqbra huma post-Bizantini, jiġifieri ġejjin mill-perjodu tal-ħakma Għarbija tal-Palestina, anke jekk jidher li kienu kollha oqbra Kristjani. Hemm ukoll f'dalijiet tal-mużajċi bojod fil-paviment li kienu

saru fl-epoka Kruċjata. Ġo qabar minnhom instabu xi muniti Kruċjati, waħda minnhom ġejja minn Chartres. Hemm tliet oqbra tal-ġebel li għandhom pjanta ta' *trapezium* (kwadru b'żewġ naħat paralleli u żewġ naħat irregolari), fejn hemm ukoll spazju għar-ras, li Corbo iddatahom ukoll għall-epoka Kruċjata.

Fl-era Kruċjata, fis-seklu 12, is-saqaf tal-Għar ġie mpitter bi kwiekeb bi tmien ponot, irrangati b'mod ġeometriku jew inkella fi crieqi, għalkemm xi pellegrini kienu jiddiskrevuhom bhala fjuri. Xi partijiet mill-ħitan kienu wkoll imzejnjin b'affreski. Ġwanni ta' Würzburg (c.1165) ifakkar affresk ta' Ġesù li jhalli lit-tliet Appostli sakemm hu jmur jitlob. Jista' jkun li diġà kienet teżisti l-pittura tal-affresk li ra Rinuccini tard fis-seklu 15. Xi studjużi jsostnu li l-figuri fl-Għar setgħu saru biss lejn nofs is-seklu 14, meta l-knisja Kruċjata tas-Salvatur (il-Bażilika tal-Agunija tal-lum) kienet meqruda u t-tifkira tal-agunija ta' Ġesù ġiet assoċjata biss mal-Għar-Knisja, li baqa' l-unika tifkira tal-ġrajja tal-Ġetsemani. Imma mhux kulhadd jaqbel ma' din l-interpretazzjoni, għax l-Għar tal-Ġetsemani kien ilu sekli twal meqjus li jfakkar hu wkoll it-talba u l-agunija ta' Ġesù. Wara kollox, it-tifkira tkopri medda art li mhix daqshekk

kbira, għax bejn l-Għar u l-knisja tal-Agunija tal-lum hemm biss ffit metri distanza.

L-unika iskrizzjoni medjevali fl-Għar li għadha tidher sal-lum tinsab fuq ix-xellug tal-presbiterju u taqra: *Hic Rex C(hristu) s sudavit sanguinem / Sepe morabatur D(omin)u(s) C(hristus). Mi Pater, / si vis, transfer calicem istu(m) a me* (Lq 22,42). Din l-iskrizzjoni kienet tirreferi għal xi affresk li kien hemm taħtha u fuq il-lemin tagħha, li għad fadal minnu biss frammenti. X'aktarx li kien juri lil Kristu jitlob fil-ġnien taż-żebbuġ, Kristu mad-dixxipli fil-Ġetsemani u Kristu li jiġi mfarrag mill-anġlu. Niccolò da Poggibonsi jagħti varjant fil-qari tal-iskrizzjoni: *Pater si fieri potest, transeat a me calix iste; verumtamen non mea voluntas, sed tua*, li jidher aktar qrib għal Mt 26,39.

It-tifkiriet Evanġeliċi marbutin mal-Għar-Knisja tal-Ġetsemani

Ir-rabta bejn l-Għar-Knisja u r-rakkont tal-agunija tal-Mulej fil-Ġetsemani hi ċertament antika u valida, għalkemm matul diversi sekli l-pellegrini kienu pjuttost iqisu ż-żona tal-“ġnien sagru” tas-siġar taż-żebbuġ u l-blata tal-agunija meqjuma fil-Bażilika tal-Agunija bhala l-post tat-tifkira. Kif għidna, mhux daqshekk importanti li

nieqfu fuq dettalji bħal dawn f'post li fi żmien Ġesù kien parti mill-istess "qasam" jew "ġnien." Ċertament ir-rakkonti evanġeliċi jgħinuna biex illum il-ġurnata nagħtu lil kull post l-importanza li jisthoqqlu.

L-Għar tal-Ġetsemani kien post familjari għal Ġesù u l-Appostli. San Ġwann hu ċar dwar dan meta jikteb: "Kif qal dan, Ġesù hareġ mad-dixxipli tiegħu u qasam għan-naħa l-oħra tal-Wied ta' Kedron; hemmhekk kien hemm ġnien, u daħal fih mad-dixxipli tiegħu. Ġuda, dak li ttradih, kien jafu l-post, għax Ġesù kien sikwit jingabar hemm mad-dixxipli tiegħu" (Ġw 18,1-2). Meta Ġesù kien jiġi mal-Appostli Ġerusalem, l-aktar għall-festi principali, il-folol li kien ikun hemm fil-belt kienu tant kbar li lanqas post fejn jorqod ma kien jinstab għal kulhadd. Kienu ħafna dawkl li kienu jikkampjaw barra l-belt, l-aktar fuq l-Għolja taż-Zebbuġ u l-wied ta' taħtha, fejn kien hemm bosta gherien (li għadhom jidhru, xi whud inglobati fid-djar Għarab tar-raħal ta' Silwan). X'aktarx li Ġesù u l-Appostli kienu jużaw dan l-Għar, li kif rajna kien magħsar taż-żejt, biex jistkennu fih matul il-lejl.

Il-fatt li Ġesù ħa miegħu lill-Appostli wara l-Aħħar Ċena u irtira f'dan l-Għar kien il-preludju tal-Passjoni tiegħu. San Mark jgħid: "Waslu f'qasam jismu

Ġetsemani, u qal lid-dixxipli tiegħu: 'Oqogħdu bilqiegħda hawn sakemm nitlob.' U ħa miegħu lil Pietru u lil Ġakbu u lil Ġwanni, u bdew jaħkmuh il-biża' u d-dwejjaq. Qalilhom: 'Inħossni mnikket għall-mewt; ibqgħu hawn u ishru.' Mexa kemmxejn 'il quddiem, inxtehet fl-art, u talab li, jekk jista' jkun, titwarrab minnu dik is-siegħa" (Mk 14,32-35). Dawn id-dettalji juruna stampa pjuttost ċara tal-

movimenti ta' Ġesù fil-hin tal-agnija tiegħu. Ġesù mar mal-Appostli f'post li kienu midħla tiegħu u jikkmandhom biex jibqgħu fih. Imbagħad johroġ minn hemm flimkien mat-tliet Appostli li kellhom ikunu xhieda tal-agnija tiegħu, kif kienu darba xhieda tat-trasfigurazzjoni tiegħu. Magħhom tbiegħed mill-Appostli l-oħrajn, u anke lillhom ħalliehom f'post ieħor filwaqt li hu mexa





Papa Innocenz VI

aktar 'il quddiem. San Luqa jghidilna li Ġesù “tbiegħed minnhom daqs tefgħa ta’ ġebła” (Lq 22,40) meta mar jitlob. Dawn id-dettalji nistgħu nispegawhom b’mod loġiku jekk inharsu lejn it-topografija tal-Ġetsemani. Ġesù u l-Appostli daħlu jistkennu fl-Għar li fih kienu jgħaddu l-lejl, post familjari anke għal Ġuda t-traditur, li fil-fatt imur hemm mal-ghases tal-Lhud biex jaqbad lil Ġesù u jittradih, wara li Ġesù irritorna mit-talb. Id-distanza bejn l-Għar-Knisja tal-Ġetsemani u

l-ġnien taż-żebbuġ hi tassew distanza relattiva, li tista’ tiddiskreviha bħala “daqs tefgħa ta’ ġebła”. Mill-Għar li kien jinsab fil-ġenb tal-Wied ta’ Kedron, imma mhux fil-qiegħ (fil-fatt il-Qabar tal-Madonna li hu fil-qiegħ tal-wied hu hafna aktar ’il isfel mil-livell tal-Għar), Ġesù jieħu miegħu lil Pietru, Ġakbu u Ġwanni u jitla’ kemmxejn ’il fuq mal-ġenb tal-Għolja taż-Żebbuġ fil-masġar taż-żebbuġ, fejn iħalli lilhom hemmhekk ħalli hu jidhol aktar ’il gewwa fuq il-blata kiesha tal-agunija, dejjem għad-

dell-tas-siġar taż-żebbuġ li sal-lum għadhom xhieda siekta tal-agunija tiegħu. Il-post tal-agunija mela, jikkorrispondi bejn wieħed u iehor għal fejn illum hemm il-Bażilika tal-Agunija, mibnija fuq il-fdalijiet tal-knisja Kruċjata tas-Salvatur u tal-knisja Bizantina li kien hemm qabilha, li fihom il-pellegrini kienu jqimu xi blat għeri tal-ġenb tal-Għolja bħala l-post li fih Ġesù għadda tliet sigħat fl-agunija u l-għaraq tiegħu sar qtar tad-demmi li ċarċar sal-art. Lura lejn l-Għar wara t-talb u ċ-ċanfira helwa

li ta lil Xmun u lil shabu, Ġesù, b'libertà sovrana, jikkonsenja ruhu lill-għases li baġtu l-Lhud flimkien ma' Ġuda t-traditur, li kienu jistennewh fl-Għar li fih kienu jafu li jsibu lilu u lill-Appostli.


L-Għar-Knisja tal-Ġetsemani hu l-post li jagħti xhieda għal dan kollu, imma wkoll għal fatt ieħor li sehħ ukoll bil-lejl, lejn il-bidu tal-ministeru ta' Ġesù. Hi x-xena ta' meta Ġesù jkollu kollokwju ma' Nikodemu, xena li nsibuha f'San Ġwann 3,1-21. Ix-xena tiftaħ b'dawn il-kelmiet: "Kien hemm fost il-Farizej raġel jismu Nikodemu, wiehed mill-kbarat tal-Lhud. Dan gie għand Ġesù bil-lejl u qallu: 'Rabbi, aħna nafu li inti Mghallem mibgħut minn Alla'" (Ġw 3,1-2a). Nikodemu johroġ ifittex lil Ġesù bil-lejl. Il-fatt li kien jaf fejn isibu jgħegħelna naħsbu li kellu għarfien tal-post li fih Ġesù kien jirtira fis-siġhat tal-lejl wara l-predikazzjoni tiegħu fit-Tempju ta' Ġerusalem. Dan il-post kien xi għar jew gorboġ li fih kien jingabar Ġesù mat-Tnax. It-tradizzjoni dejjem indikat l-Għar-Knisja tal-Ġetsemani bħala dan il-post, li fih x'aktarx saret din il-laqgħa bejn Ġesù u Nikodemu. Ma ninsewx li t-tradizzjoni tal-għerien bħala postijiet li fihom Ġesù kien jitlob hi marbuta dejjem mal-Għolja taż-Żebbuġ, għax hu proprju aktar 'il fuq, qrib il-quccata tal-

Għolja, li nsibu Għar ieħor, din id-darba Għar-Kripta tal-knisja kbira tal-Eleona li nbriet mill-Imperatriċi Elena fl-epoka Bizantina, u li hu meqjus il-post li fih Ġesù għallem lill-Appostli t-talba tal-"Missierna".

L-importanza taż-żona tal-Ġetsemani kibret proprju reċentement meta fil-21 ta' Diċembru 2020 grupp ta' arkeologi tal-Israel Antiquities Authority, flimkien mal-arkeologi Franġiskani tal-*Studium Biblicum Franciscanum* ta' Ġerusalem habbru li kienu sabu skoperti ġodda waqt skavi li saru fil-mina li saret biex il-pellegrini jgħaddu mill-Bażilika tal-Agunija taht it-triq għall-Wied tal-Kidron. Instab banju ritwali Lhudi (*Mikveh*) tal-1 seklu, mela ta' żmien Ġesù, li hu prova li dik iż-żona agrikola kienet abitata u li hemm kien jintagħsar iż-żejt (il-Lhud għandhom regoli ta' purità ritwali rigward l-għasir taż-żejt taż-żebbuġa u tal-għenba tal-inbid). Instabu wkoll fdalijiet ta' bażilika Bizantina u ta' monasteru jew ospizju ta' żmien il-Kruċjati, kollha xhieda li l-Ġetsemani hu mimli tifikriet ta' Ġesù u l-Appostli, li kienu miżmuma b'għożża minn generazzjonijiet shaħ ta' Kristjani matul is-sekli.

Riferenzi:

G. GOLUBOVICH, *Biblioteca Bio-Bibliografica della Terra Santa e dell'Oriente Francese*, Tomo V (dal 1346 al 1400), Collegio S. Bonaventura, Quaracchi 1927, 83-87, 297-299; D. PRINGLE, *The Churches of the Crusader Kingdom of Jerusalem. A Corpus*, Volume III: The City of Jerusalem, Cambridge University Press 2010, No. 292, 98-103.



SLIEM GHALIK
MARIJA
IMMAKULATA

Fr Charles Buttigieg



L-Immakulata mimlija bil-Grazzja quddiem Alla

Alla permezz tal-anglu Gabrijel ikellem lill-Madonna u jindirizzaha bhala dik li hija ‘mimlija bil-grazzja’. Il-kelma Griega għall-grazzja hija *charis*, waqt li dik Ebrajka hija *hanan*, termini li jfissru wkoll ‘favur quddiem Alla’. Il-Bibbja turina kontinwament dan il-kobor tal-Madonna bhala l-qaddejja ta’ Alla mimlija bil-grazzja. Din l-istorja ta’ imħabba hija inizzjattiva ta’ Alla li jitfa’ l-harsa tiegħu fuq din il-kreatura ‘grazzjuża’. Sa mill-eternità Alla għażel biex tkun Omm Ibnu, waħda minn ulied Israel, tfajla Lhudija minn Nazaret tal-Galilija, “... xebba mgħarrsa ma’ raġel jismu Ġużeppi, mid-dar ta’ David. Din ix-xebba kien jsimha Marija.” (Lq 1:26-27). Dik li kienet fost iċ-ċkejknin ta’ Israel giet magħżula sabiex tkun Omm il-Feddej,

L-Immakulata Kuncizzjoni. Kien għalhekk li l-anglu fit-tħabbira tiegħu, isellem lil Marija bhala “mimlija bil-grazzja”, bil-Grieg originali: *kecharitomene* (bil-Latin: *gratia plena*) liema kelma hija marbuta mat-terminu *charis* u mal-verb *charito* (Lq 1:28). Marija tilqa’ bil-ferħ il-missjoni fdata lilha: “Hawn hi l-qaddejja tal-Mulej; ikunli skont kelmtek” (Lq 1:38).

L-Immakulata Kuncizzjoni fil-Bibbja

Interessanti li fil-Bibbja, Marija hija mxebbha mas-sigra taqbad bla ma tinħaraq fl-episodju fejn Mosè jiltaqa’ ma’ Alla fuq il-Ħoreb kif naraw f’Ezodu 3:2-5. San Girgor Nissenu jgħidilna hekk: “Kif fuq il-muntanja l-għolliq kien jaqbad bla ma jinħaraq, hekk ukoll il-Verġni Marija welldet lil Dak li hu dawl u baqgħet verġni”. Ghaliex Marija hija

mimlija bil-grazzja u bil-qdusija u d-dnub qatt ma għamel parti mill-eżistenza tagħha kif nemmnu fid-domma tal-Immakulata. Insibu wkoll is-sħaba bhala figura tal-preżenza ta’ Alla, s-sħaba li takkumpanja lill-poplu Lhudi fid-deżert, issa fil-Ġdid Testment takkumpanja lil Marija kif naqraw: “Il-Qawwa tal-għoli tghattik...” (Lq 1:35). Il-Madonna hija mxebbha mal-ġnien, anzi mal-għalqa tad-dwieli (il-*kerem*, il-Karmelu), kif insibu fil-Ktieb tal-Bin Sirak 24:23-25: “Jien bhal dielja, irmajt żraġen il-ġmiel tagħhom, jien l-Omm ta’ l-Imħabba sabiħa fejn tinsab kull grazzja”. Il-Madonna hija marbuta mas-sigra jew mar-rimja ta’ Ġesse kif raffigurat fil-pittura ta’ Geertgen tot Sint Jans tal-1490 li tinsab fir-Rijksmuseum ta’ Amsterdam. Il-Madonna hija tassew dak il-ġnien tassew sabiħ, kollu safi u

qđusija: ‘Tota pulchra es Maria’. Marija mhabbra mill-profeti hija l-Eva l-ġdida (ara Is 7:14 u Ġer 31:22).

Insemmu ukoll l-episodju taż-żjara tagħha għand Elizabetta ġewwa Ain Karim, vjaġġ ta’ madwar 130 km: “F’dawk il-ġranet, Marija gamet u marret tħaffef lejn il-ġholjiet f’belt tal-Lhudija, dahlet għand Zakkarija u sellmet lil Elizabetta. Marija baqgħet għand Elizabetta għal xi tliet xhur u mbagħad reġgħet lura lejn darha” (Lq 1:39-56). Għandna t-tislama ta’ Santa Elizabetta lill-Madonna: “Imbierka inti fost in-nisa u mbierək il-frott tal-ġuf tiegħek”, u l-innu ta’ tifhir li johroġ minn fomm Marija: il-Magnificat (Lq 1:46-55).

L-Immakulata Kuncizzjoni fl-Istorja tal-Knisja

F’talba antika nsibu b’kelmiet profondi dwar il-kobor ta’ Marija mimlija bil-grazzja: “Ifraħ, o Vergni Marija, għax int sibt grazzja quddiem Alla; Int li emmint għall-kelmiet ta’ l-anġlu Gabrijel: filwaqt li bqajt xebba bla mittiefsa. Omm Alla, itlob għalina!” Fil-Bażilka ta’ San Marku ġewwa Venezja nsibu mużajk ferm interessanti tas-seklu tnax tal-Annunzjazzjoni, fejn l-anġlu jidher lill-Madonna waqt li kienet qed ittella’ l-ilma mill-bir. Il-ġarra tal-ilma hija simbolu tal-Madonna mimlija bil-grazzja li bħala reċipjent tilqa’ lil Ġesù fil-ġuf tagħha sabiex tagħtih lid-dinja. B’din it-tħabbira li saret lil Marija mill-anġlu,

immarkat il-bidu tal-milja taż-żminijiet permezz tal-misteru tal-Inkarnazzjoni ta’ Sidna Ġesù Kristu. Marija hi għalhekk l-Omm dejjem Vergni li tat lil Sidna Ġesù Kristu lid-dinja u li tkompli turih lid-dinja ta’ kull żmien fil-ħajja tal-Knisja. Illum f’Nazaret wiehed isib il-Bażilika tal-Annunzjazzjoni, il-post mill-iktar sagru fejn il-Madonna laqgħet fi hđanha l-Kelma ta’ Alla li saret laham għalina. Anke l-eqdem knisja fid-dinja dik ta’ Dura Europos fis-Sirja l-episodju tat-tħabbira tal-Madonna huwa marbut mal-Madonna ttella’ l-ilma mill-bir.

Missirijiet il-Knisja jsejħu lill-Madonna bit-titlu Grieg ta’ *Panaghia*, jiġifieri dik li hi ‘kollha kemm hi qaddisa’, jiġifieri mfawra bil-qđusija, mimlija bl-Ispirtu





s-Santu u li hija tassew 'Omm Alla, *Theotokos*. Il-Papa San Ġwanni Pawlu II, fl-Enciklika tiegħu, *Redemptoris Mater*, dwar

is-sehem tal-Madonna fil-Misteru ta' Kristu u tal-Knisja, fin-numru 8 jikteb: "B'mod tassew speċjali u eċċezzjonali, Marija hi

marbuta ma' Kristu, u bl-istess mod hi maħbuba għal dejjem f'dan l-Iben il-Maħbub, l-Iben li hu ta' l-istess natura tal-Missier, u



li fih tingabar il-milja kollha tal-glorja tal-grazzja.”

Anke l-ħidma ekumenika qegħda tifhem aktar dan l-gharfien dwar ir-rabta tal-Madonna ma’ Kristu kif rajna fid-dokument ta’ stqarrija komuni dwar il-Madonna bit-titlu: “Marija: grazzja u tama fi Kristu”, imħejji mill-Kummissjoni Internazzjonali Anglikana - Kattolika. Ta’ min jghid ukoll li l-Knisja Kopta fl-Egittu fil-kalendarju liturgiku tagħha għandha tletin festa marbuta mal-Madonna mimlija

bil-grazzja. Ejjew ahna lkoll insellmu lil Marija Immakulata b’din l-istess tislima ‘Mimlija bil-Grazzja’, halli ahna ukoll inkunu taħt l-istess ħarsien tagħha fil-mixja tagħna f’ħajjitna.

Bibliografija

De Fiores, S., *Maria nel mistero di Cristo e della Chiesa*, Roma 1995.

De la Potterie, I., “Kecharitomene en Lc 1,28. Etude Philologique”, in *Biblica* 68 (1987) 357-382.

Muzj, M.G., “Madre di Dio ‘Roveto ardente’”, in *Riparazione Mariana* 1 (1992).

O’CARROLL, M., *Theotokos. A Theological Encyclopedia of the Blessed Virgin Mary*, Washington – Delaware 1982.


PASSARELLI, G., *L'icona della Madre di Dio, con inno Akathistos*, Milano 1992.

Quarles, C.L. “The Protoevangelium of James as an alleged parallel to creative historiography in the synoptic birth narratives”, in *Bulletin for Biblical Research* 8 (1998) 139-149.

Rossier, F., “Kecharitomene (Lk.1:28) in the light of Gen 18:16-33: a matter of quantity”, in *Marian Studies* 55 (2004) 159-183.

Sendler, E., *Le Icone Bizantine della Madre di Dio*, Milano 1995.

STACPOOLE, A. (ed.), *Mary’s Place in Christian Dialogue*, Middlegreen (U.K.) 1982.



IL-ĠARRA MKISSRA (ĠER 19). (2)

Mons Lawrenz Sciberras

Fil-kapitlu dsatax tal-ktieb ta' Ġeremija niltaqgħu ma' xena oħra u li l-bidu tagħha, mela l-aġent, huwa wkoll Alla omnipotenti. Għalhekk dan Alla jamar lil Ġeremija biex imur jixtri ġarra, isejjah numru ta' personalitajiet minn Israel fosthom anzjani biex quddiemhom biswit il-Bieb ix-Xaqquf ikisser il-ġarra li jkun xtara. Dan il-ġest li kien obligat jagħmel Ġeremija ġie segwit minn kliem aħrax u iebes ta' tifsir. "Hekk għad inkisser dan il-poplu ta' din il-belt bħalma titkisser ġarra tal-fuħhar, bla ma tkun tista tissewwa" (Ġer 19,11).



Ġrajja u tifsir

Din hija xena u kliem mimli theddid qawwi kontra Ġerusalem u n-nies li jgħixu fiha b'mod speċjali l-kapijiet tagħha. U f'liema żmien kien meta saret din ix-xena tal-ġarra mkissra u l-kliem iebes tassew! Kien qrib hafna tas-sena 605 meta f'dak iż-żmien ukoll

intisġet xena oħra qawwija u drammatika tassew. Din il-ġrajja taħraq qiegħda fil-kapitlu sitta u tletin ta' Ġeremija.

Dakinhar is-sultan Ġeħojakim sama' lil Baruk jaqralu mill-ktieb spirata ta' Ġeremija. Dan il-kliem xejn ma għogob lis-sultan Ġeħojakim u billi l-kuxjenza tiegħu niggżitu sew, naturalment għaliex ma kienx miexi skont dak li sama', b'rabja fuqu qabad u haraq il-ktieb kollu fil-kenur sakemm "il-ktieb kollu ntemm fin-nar" (Ġer 36,23). Probabbilment kien dak li għamel Ġeremija mill-ġarra li wassal li Ġeħojakim sa hawn. B'dak li għamel Ġeħojakim haseb li se jikkalma l-kuxjenza tiegħu.

Kuntest qawwi hafna.

Is-sitwazzjoni, ż-żmien, il-post u l-kuntest ta' din il-ġrajja huwa wiehed qawwi hafna! Hawn ordni ċara u diretta ta' Alla lil Ġeremija. Fl-azzjoni ta' Ġeremija li jkisser u jfarrak il-ġarra tal-fuħhar hija sitwazzjoni li xejn mhu faċli li tregg'a kollox lura. Dan ifisser li huwa impossibbli li wara li tkun kissirt ġarra issa tista' qatt tohloq li terg'a' tghaqqadha mill-ġdid. Hawn qiegħdin fl-impossibbli! U n-nies tal-post, li dak iż-żmien ix-xogħol tal-fuħhar kien wiehed tant komuni, fehemu sewwa l-kliem, l-azzjoni u t-tifsira shiha tagħha!

"Inti mbagħad tkisser il-ġarra quddiem in-nies li

jigu miegħek" (Ġer 19,10): Din l-azzjoni ta' Ġeremija flimkien mat-tkisser fejn kollox isir frak u laqx ifisser sitwazzjoni ta' disprament, dan għaliex dak il-frak qatt mhu se jirnexxilek tghaqqdu mill-ġdid.

Il-kliem ta' Ġeremija dwar ix-xorti tal-belt ta' Ġerusalem, tfakkar kważi fl-istess kliem li snin wara qal Ġesù dejjem fuq l-istess belt tiegħu Ġerusalem. U jekk kliem Ġeremija kien wiehed iebes, ċar u dirett, xejn anqas kien kliem Ġesù: "Ġerusalem Ġerusalem, int li toqtol il-profeti u tħaġġar il-messaġġiera mibgħutin lilek kemm-il darba ridt niġbor lil uliedek bħalma l-qroqqa tigbor il-flieles taht ġwenħajja, u int ma ridthiex! Ara darkom għad ihalluhielkom herba!" (Mt 23, 37-38).

Dan l-istess hsieb ta' dispjaċir lejn il-belt il-qaddisa qiegħed ukoll f'Luqa 19,41. F'dan il-kuntest Ġesù jagħmel xi haġa oħra rari hafna f'ħajtu. Ġesù tant hass għafsa ta' qalb għal beltu meta ftakar x'kien se jiġrilha fil-gejjieni tant hassu kommiss u mqanqal li beka fuqha (Lq 19,41). "Għax għad jigi żmien fuqek meta l-għedewwa tiegħek idawruk b'rampa u jagħluk minn kullimkien" (Lq 19,43).

Żmien ta' dekadenza

Il-ġrajja tal-ġarra mkissra gra't fi żmien storiku tassew meta l-idolatrija fil-belt,

saħansitra fit-tempju, kienet fl-aqwa tagħha. Ir-riforma li pprova jagħmel is-sultan Ġosija, u din swietlu ħafna tbatija, firdiet u għied mal-istess kbarat ta' madwaru, ma swiet għal xejn. Ninsabu bejn is-snin 640 u 609. "Bnew is-santwarji ta' Bagħal, biex jaħarqu bin-nar lil uliedhom b'sagrificċju tal-ħruq lil Bagħal" (Ġer 19,5). Dan is-sagrificċju jissejjah Molok: Aktar 'l isfel minn daqshekk idoltarija żgur li wiehed ma jistax jinżel u joghħdos.

U hawnhekk issa fix-xena tal-ġarra mfarrka Ġeremija jrid iwassal il-messaġġ li min mhux lest li jdur b'rieda u sincerità lejn Alla, jixbah lil dak iċ-ċaqquf imkisser u mormi u ma jiswa għal xejn iżjed ħlief li jiġi mishuq minn riġlejn in-nies. Dan huwa tassew messaġġ qawwi; wiehed ma għandu qatt jilqa' u jaċċetta jew jixrob kollox mingħajr qabel ma jgħarbel sew. Hemm waqtiet fil-ħajja fejn wiehed għandu jhoss li ma

jistax jilqa' u jaċċetta kollox b'għajnejh magħluqa!

Forsi ikun hawn min jistaqsi, imma possibbli li fil-belt il-qaddisa - Ġerusalem - u saħansitra fl-aktar post għażiż u qaddis għal-Lhud, mela t-tempju, kien hemm min wasal sa dan l-istat hekk ikrah u ta' min jikkundannah!? It-tweġiba neħduha minn kliem Ġeremija nnifsu: "Għax huma telquni u pprofanaw dan il-post billi ħarqu l-incens lill-allat barranin li, la huma, la missirijiethom, u lanqas is-slaten ta' Ġuda ma kienu jafu bihom. Imlewdan il-post bid-demmi ta' l-innoċenti" (Ġer 19,4). Hekk hu r-riferenza għas-sagrificċji Molok.

Analizi tas-sitwazzjoni.

Il-kliem tal-profeta fih tliet livelli, wiehed aktar qawwi, orribbli u diżuman mill-iehor! L-ewwel livell huwa li l-poplu telaq u abbanduna lil Alla! Ma baqghux jagħrfu lil Alla bħala l-hallieq u

l-konservatur tal-ħajja shiha u umana tagħhom. Issa aħna nafu li l-poplu Lhudi huwa poplu monoteista, jiġifieri jqim lil Alla wiehed. Imma kliem Ġeremija hawn qed juri xorta oħra.

Dan Ġeremija diġà kien wera l-istess ħsieb bi kliem ieħor figurattiv: "Għax tnejn huma d-dnubiet tal-poplu tiegħi: telqu lili, l-għajn tal-ilma ġieri, biex hafru bjar għalihom, bjar miksura li ma jzommux ilma" (Ġer 2,13). Din l-idolatrija mhix neċessarjament il-qima lil xi idoli oħra. Hawn ta' min isemmi l-flus, il-poter, il-qerq, u l-ingustizzji. L-idolatrija huwa wkoll atteġjament ta' kif wiehed jitlaq u jabbanduna 'l Alla! Anzi ma jasal qatt biex jagħrfu bħala l-hallieq u dominatur ta' kollox. Alla huwa dak li għandu jiġi adurat, meqjum u rringrazzjat mingħajr ebda kundizzjoni ta' hadd u ta' xejn!

It-tieni htija gravi u li ttaqqal fuq spallejn il-poplu huwa l-fatt li dawn "ipprofanaw dan il-post qaddis billi ħarqu l-incens lill-allat barranin". Issa huwa fatt indiskutibbli li t-tempju ta' Ġerusalem, għall-poplu Lhudi, huwa l-post uniku fid-dinja kollha fejn għażel Alla biex hemm jagħmel l-għamara tiegħu fost il-bnedmin. Meta Salamun għall-ewwel darba kkonsagra dan il-maqdes lil Alla "... is-shaba mljet it-tempju tal-Mulej... għax il-





glorja tal-Mulej kienet imliet it-tempju tal-Mulej” (1 Slat 8,10-11). Ghalhekk mela t-tempju kien sar l-eqdes, l-oghla u l-iprem post fejn il-Lhud kienu jmorru jitolbu, jirringrazzjaw u joffru 'l hafna u hafna debhiet tagħhom lil Alla.

Barra dan fil-parti ta' ġewwa nett kien hemm l-arka tal-patt miżmuma b'għozza u mħabba kbira. Hemm darba fis-sena kien jidhol il-qassis il-kbir li bid-demmm tal-bodbod iroxx fuq l-għatu – *kapporet*– tal-arka u fuq in-nies. U fl-istess waqt isemmi l-isem ta' Alla.

Issa quddiem din il-qdusija kollha tat-tempju, Ġeremija qiegħed jara dik il-profanazzjoni li tkexxek! In-nies tant għamew, tant tbiegħdu minn Alla ħaj u veru li bdew jaħarqu l-incens quddiem allat ohra, allat li għandhom il-għajnejn u ma jarawx, għandhom il-widnejn u ma jisimghux (S 115, 5-6). Sa dan l-att l-aktar baxx u mimli idolatrija wasal il-poplu l-magħżul! U għalhekk allura l-kastig kien wiehed taseww fil-qrib! Il-

garra kienet tassew waslet fi stat tat-tkissir.

It-tielet htija gravi, kera u tqila hija t-tixrid ta' demm innocenti. Din hija tassew xi haġa tat- tkexkix, xi haġa diżumana għal kollox. Il-kliem ta' Ġeremija huwa ċar u dirett hafna: “Bnew is-santwarji ta' Bagħal, biex jaħarqu bin-nar lil uliedhom b'sagrificċji tal-ħruq lil Bagħal.” (Ġer 19,5). Diżumanità aktar baxxa minn din wiehed la jista' jimmagina u anqas jahseb. Toqtol it-trabi, mela persuni umani, biex dawn toffrihom lil alla falz Bagħal!!

Fi żminijietna l-ibliet sekularizzati ma jagħtux kas, anqas biss jgħaddi minn moħħhom li l-għied bejn l-aħwa, il-mibegħda ta' wiehed lejn l-ieħor, bħala bażi għandhom id-disprezz tal-aħwa u l-qima li wiehed għandu lejħ innifsu. Egoiżmu sfrenat, awtonomija biss lejn dak kollu li huwa ta' din l-art. Il-bniedem tal-lum ma jaċċetta qatt lil Alla, u lil dan bħala s-sieħeb awtorevoli tiegħu. Il-bniedem ma jasal qatt biex jifhem u jilqa' li Alla

jisthoqqlu min iqimu, min jadurah min iservih.

Ġeremija u Ġesù.

Il-kliem theddid tal-profeta Ġeremija joqrob hafna lejn dak ta' Ġesù, meta dan għallem dwar il-hena vera u hena qarrieqa.

“Imma ħażin għalikom, intom l-ghonja, għax il-faraġ tagħkom hadtuh. Ħażin għalikom intom li għalissa mxebbgħin, għax għad tkunu bil-ġuħ. Ħażin għalikom intom li għalissa tidhku, għax għad tnewħu u tibku. Ħażin għalikom meta kulhadd isemmikom fil-ġid. Għax l-istess għamlu missirijiethom lill-profeti foloz!” (Lq 6, 24-26). Il-profeta qiegħed jgħid hekk: ‘Ħażin għalik belt, li tistrieħ fuq il-għana u l-kummerċ; ħażin għalik li tidhak b'mod sarkastiku biex l-ieħor ibati; ħażin għalik li taħqar, tgħakkes u tweggħa' lill-iltim u l-armila fqira; ħażin għalik li tqarraq fil-mizien, fil-kejl u l-kwalità u fil-hin biex int thaxxem dejjem aktar butek.’

Ix-xena tal-garra mkissra u mfarrka għalkemm ilha snin kbar li ġrat imma għad għandha eku ċar, preċiż u qawwi għal żminijietna. It-tifsira sħiħa ta' din il-ġrajja ta' Ġeremija, saħħaħha u ssiġillaha Kristu stess bit-tagħlim tiegħu.



Profeta Isaija

#JIEL TA' ĠOGRAFIJA BIBLIKA (II)

Marcello Ghirlando

Toroq, Fruntieri u Ismijiet

It-toroq fiż-żona tal-Palestina u madwar dejjem tqiesu importanti ħafna għaliex kienu l-arterji kummerċjali li jagħtu l-ħajja, minbarra li spiss kienu għodda tajba għall-ħakkiem barrani biex jaħkem fuq il-popli li kienu jgħixu f'din l-art. Il-ġografija tal-art offriet mogħdijiet u toroq li ftit li xejn tbiddu matul is-sekli u li mmarkaw liema kellhom ikunu ż-żoni abitati jew le. Fil-Palestina nsibu tliet tipi ta' rotot: it-toroq internazzjonali li wrew bid-deher kemm din l-art serviet bhala pont, it-toroq interni u

l-mogħdijiet. Fil-perijodu bibliku t-toroq kienu jsiru billi jitnehħa l-ġebel u fejn kien meħtieġ isir il-livellar tat-triq. F'Iżaija 62:10 nsibu: *Għaddu, għaddu mill-bibien, wittu t-triq għall-poplu! Rawmu, rawmu t-triq, naddfuha miż-żrar!...* (ara wkoll: 40:3; 57, 14; Ġeremija 18:15). Biex nifhmu liema kienet ix-xibka tat-toroq matul is-sekli rridu nżommu quddiem għajnejna dak li tgħid il-Bibbja, iskrizzjonijiet antiki gejjin mill-Eġittu u l-Assirja, speċjalment fir-rakkonti tal-vjaġġi u l-mixja tat-toroq tal-perjodu Ruman u wara.

It-Toroq Internazzjonali: dawn kienu principlment

tnejn: it-Triq tal-Baħar (*Via Maris*) u t-Triq tas-Slaten (*Via Regia*).

It-Triq tal-Baħar kienet timxi matul il-kosta. Matulha nbnew l-ibliet l-aktar antiki u kienet l-arterja prinċipali li tagħti l-ħajja lil din l-art. Min kien jiddomina din it-triq u l-fergħat tagħha kien jaħkem fuq l-art. Fuq din it-triq prinċipali nsibu diversi xhieda fil-kitbiet Eġizzjani u Assiri. Fil-Bibbja nsibu riferenza f'Iżaija 8;23b: *Bħalma qabel fl-imghoddi kien mela bl-għajb l-art ta' Żebulun u l-art ta' Naftali, hekk issa fl-aħħar isebbah it-triq tal-baħar, 'il hemm mill-Ġordan, il-Galilija tal-*

Fdalijiet tas-sinagoga ta' Kafarnahum IV Seklu



ġnus. Izaija jsejjah iż-żona kostali tat-tramuntana bhala t-triq tal-baħar, triq li mill-pjanura ta' Saron kienet tinqasam f'diversi fergħat. Waħda minnhom kienet tibqa' sserrep mal-kosta tal-Feniċja. Fuq in-naħa ta' l-vant il-fergħat tat-triq kienu jitilgħu mill-pjanura ta' Ġizragħel lejn il-Beqagħa Libaniża u lejn Damasku u l-Mesopotamja. Fir-rakkont ta' l-Eżodu (13:17) din it-triq hija msejja 'it-triq lejn art il-Filistin'. Hafa drabi bit-titlu *Via Maris* nifmu din il-ġabra ta' triqat, anke jekk il-fergħat probabbilment ma kinux magħrufa hekk.

Fost l-għejun Eġizzjani li jagħtu deskrizzjoni tajba ta' din it-triq u l-fergħat tagħha nsibu l-parti ġeografika fl-Ittra tal-iskriba Eġizzjan Ħori li għex fi żmien is-saltna ta' Ramses II (Papiru Anastasi I). Jidher li dan



Il-belt moderna ta' Sidon

l-iskriba kien midhla sewwa ta' din it-triq, il-fergħat tagħha u l-ibliet li kienu mibnija magħhom. Hafa simili nsibuha fil-'mappa' ta' Seti I. Tingħata importanza lill-ibliet fin-nofisinar tat-Triq tal-Baħar minhabba l-fatt li dawn spiss kienu taht l-awtorità Eġizzjana. Insibu wkoll xi dettalji ġeografici fl-għejun ġejjin mill-Assirja.

B'mod sempliċi (u bil-Ġdid Testment quddiemna) nistgħu ngħidu li din it-triq minn Damasku kienet tidhol fil-Palestina hdejn dik li kellha tkun il-belt ta' Ċesarija ta' Filippu. Kienet tinzel lejn l-Għadira ta' Hule, il-belt ta' Korazajn u mbagħad lejn il-belt ta' Kafarnahum fuq ix-xtajta tal-Għadira tal-Galilija.



Sarkofagu - Skriba Ħori



Minn hawn din it-triq kienet tibqa' miexja matul ix-xtajta tal-Għadira u tibqa' sejra fejn aktarx kien hemm ir-raħal ta' Magdala u mbagħad lejn il-belt ta' Tiberija. Minn hawn din it-triq kummerċjali kienet taqsam il-pjanura ta' Ġennesaret u tmur lejn Wadi el-Ħamam. Minn dan il-wied kienet tfigġ l-Għolja tat-Tabor u ddur qrib ir-raħal ta' Najm, taqsam il-pjanura ta' Esdrelon lejn Megiddu minn fejn taqbad il-Wadi el-Araħ lejn il-kosta tal-Mediterran. Hawnhekk kienet tingħaqad mat-triq ewlenija li mill-Egittu kienet titla' sal-Feniċja, triq li kienet tgħaddi minn 'Askalon,

Ġoppa, Ghakku u tibqa' tielgħa lejn Tir u Sidon. Din l-istess triq kellha fergħa oħra li minn Megiddu kienet tinzel lejn Betsan, taqsam ix-xmara Ġordan u jew tmur lejn Gadara u Abila biex tingħaqad mat-triq tas-Slaten jew inkella tmur lejn Hippos u mbagħad tibqa' tielgħa lejn il-Golan minn fejn kienet tingħaqad mat-triq tas-Slaten u tibqa' sejra lejn Damasku.

It-Triq tas-Slaten (Numri 20:17; 21:22) kienet taqsam l-għoljiet tat-Transġordanja, maġenb id-deżert, u tibqa' tielgħa sa Damasku. Din it-triq kienet titlaq mid-deżert ta' l-Gharaba, titla' għal Bosra, Hesbon, Rabba,

Ramot u lejn il-pjanuri ta' Ħawran, Basan u 'l fuq lejn Damasku. Anke din kienet triq kummerċjali, partikolarment importanti għall-ġarr tal-fwejjeħ min-nofsinar tal-Għarabja. Għal żmien twil din kienet maħkuma min-nomadi u l-karovani tagħhom, li fil-bidu żammewha hielsa minn kull insedjament jew fortifikazzjoni. L-isem huwa meħud mill-Bibbja (Numri 20:17; 21:22) u l-parti tat-tramuntana hija magħrufa bħala t-Triq ta' Basan (Numri 21:33; Dewteronomju 3:1). Meta fuq din it-triq inbnaw diversi insedjamenti matul l-istorja, din saret aktar

importanti. Imma anke meta dawn naqsu, baqghet dejjem tintuza bhala triq kummercjali min-nomadi.

Toroq Lokali: Il-Palestina kellha wkoll xibka ta' toroq li kienu jghaqqdu z-zewg toroq l-kbar msemmija mill-majjistral ghal-lvant. Minhabba t-topografija gejografika ftit kien hemm toroq ohra li kienu jaqsmu mit-tramuntana ghan-nofsinhar hlief triq li kienet taqsam l-gholjiet centrali tal-pajjiz. L-ibliet principali ta' din iz-zona kienu mibnija maġenb din it-triq: Birsaba, Hebron, Betlehem, Ġerusalem, Betel, Sikem. Minn Sikem it-triq tinqasam fi tnejn, triq fid-direzzjoni tas-Samarija lejn il-panura ta' Ġizraghel u ohra fid-direzzjoni tal-Wied ta' Betsan. Triq

ohra longitudinali kienet dik tal-Wied tal-Ġordan, minn Ġeriko ghal Betsan. Triq simili kienet timxi 'l isfel mill-Gharabah, fin-nofsinhar tal-Baħar il-Mejjet, li kienet tghaqqad lil Tamar u Zoar ma' Elat, maghrufa bhala t-triq tal-Baħar tal-Qasab (Ezodu 13:18).

Aktar numerużi huma t-toroq li kienu jghaqqdu t-Triq tal-Baħar mat-Triq tas-Slaten. Fin-Negeb kien hemm triq li tghaqqad Kadis-barnija man-nofsinhar tal-Gharaba, wahda minn Gharad lejn l-Gharaba u ohra li kienet tghaqqad Gaza, Ġerar, Birsaba u Gharad. F'Ġuda wkoll kien hemm diversi toroq: dik li tghaqqad Lakis ma' Hebron u toroq li kienu jib dew minn Lakis ghal

Betlehem, ghal Ġerusalem u ghal Betxemex. It-triq ta' Bethoron, strategikament importanti u ffortifikata tajjeb fi żmien Salamun, hija msemmija fil-Bibbja fl-1 Samwel 13:18. It-telgħa ta' Bethoron isserrep lejn Gibgħon u lejn Ġerusalem. Fost it-toroq li mill-Gholjiet ta' Ġuda jinżlu lejn il-Wied tal-Ġordan ta' min isemmi dik li minn Ġerusalem kienet tieħu ghal Ġeriko, triq li kienet taqsam 'it-telgħa ta' Adummin' (Ġozwe 14:7). Ta' min isemmi wkoll it-triq li minn Hebron kienet tinzel lejn Ghajn-geddi, triq li kienet taqsam lejn Mowab.

Fl-Gholjiet ta' Efrajm kien hemm triq importanti li kienet titlaq mis-Saron lejn is-Samarija, Sikem u mbagħad tinzel 'l isfel lejn Tirsa minn Wadi Farah

Id-desert tan-Negeb





Papiru Anastasi I

u tasal sal-belt ta' Adam. Aktar fin-nofsinar kien hemm triq oħra li minn 'Afek kienet tinzel lejn Betel u tibqa' niezla lejn Ġeriko. Hija deskritta fil-Bibbja bħala t-triq li minnha harab Ġożwe u Israel kollu minn nies ta' Ġhaj u Betel (Ġożwe 8:15).

Fil-Galilija kien hemm triq li kienet taqşam in-naħa tan-nofsinar ta' din iż-żona, mill-Wied tal-Ġordan sal-pjanura ta' Ġhakku. Din kienet triq li kienet tieħu għaż-żona ta' Ħawran fit-Transġordanja. Toroq oħra li kienu jaqsmu l-Galilija harġu għad-dawl mill-katina ta' siti arkeoloġiċi ta' bliet li nbnew matul is-sekli.

Fit-Transġordanja, barra l-ferghat tat-Triq tal-Baħar u tat-Triq tas-Slaten, insibu tliet toroq prinċipali: dik li titlaq mill-pjanura ta' Sukkot u li timxi mal-wied tax-xmara Ġabbok lejn Maħanajm; it-triq li minn Ġeriko kienet titla'

lejn Ħesbon; u t-triq li minn Zoar kienet titla' lejn Karnajm.

Toroq oħra żgħar li jissemmew fil-Bibbja, bħalma kienet 'it-triq tal-Balluta tas-Sahħara' (Imħallfin 9:37) u t-triq tal-Għolja taż-Żebbuġ' (2 Samwel 15:30), qrib Ġerusalem, kellhom biss importanza lokali.

Fruñtieri u Ismijiet: Il-Palestina hija mdawra b'frunñtieri naturali fuq tliet naħat: il-Mediterran fin-naħa tal-majjistral u d-deżert fin-naħa tal-lvant u tan-nofsinar. Fi lvant, meta d-deżert tat-Transġordanja kien sar żona tan-nomadi, il-Wied tal-Ġordan u l-Baħar il-Mejjet servew ta' frunñtieri. Wadi el-Gharix, daqs tletin mil fin-nofsinar ta' Rafija, spiss kien jitqies bħala l-frunñtieria bejn il-Palestina u l-Eġittu. Aktar diffiċli huwa li nsibu frunñtieria ġeografika bejn il-Palestina u s-Sirja. Minkejja l-preżenza tal-

muntanji tal-Ħermon u l-Anti-Libanu, il-frunñtieria hawnhekk kienet tiddependi minn sitwazzjonijiet politiċi u etniċi. Il-ħakkiema barranin dejjem qiesu il-Palestina u s-Sirja bħala art waħda.

Il-kwistjoni tad-diversi ismijiet mogħtija lil din l-art tiddependi miż-żminijiet storiċi differenti u l-kwistjoni tal-frunñtieri fid-diversi perjodi. L-ismijiet l-aktar antiki nsibuhom fl-għejjun Eġizzjani u Mesopotamiċi u dawn iqisu l-Palestina u s-Sirja bħala żona ġeografika waħdanija.

Fl-għejjun Eġizzjani, fi żmien is-Saltna Qadima, jidher l-isem *Hariu-sha*, jiġifieri *l-art ta' dawk li jghixu fir-ramel*. Jista' jkun li din hija riferenza għad-deżert jew għar-ramel tal-kosta. Fis-Saltna tan-Nofs insibu l-isem *Retenu* u xi għejjun jaqsmu din iż-żona ġeografika (Sirja-Palestina) fin-naħa ta' fuq u dik t'isfel. Fi żmien is-Saltna l-Ġdida nsibu żewġ ismijiet: *Djahi* u *l-art ta' Ħurru*.

Fl-għejjun Mesopotamiċi, ġejjin mit-tielet u tieni millennju QK, insibu l-isem *l-art ta' Amurru*, jiġifieri *l-art fin-naħa tal-majjistral*, jiġifieri l-art in-naħa tal-majjistral tax-Xmara Ewfrat, *sal-baħar ta' Amurru*, jiġifieri l-Mediterran. Minn hawn ġejja li l-popolazzjoni kienet tissejjaħ *Amurriin*.

Isem ieħor użat sa mis-seklu tmintax QK, u li aħna aktar

ghandna għarfien tiegħu, kien *l-art ta' Kanghan*. Il-Kanghanin jissemew għall-ewwel darba fid-dokumenti Eġizzjani f'nofs is-seklu XV QK u dan fis-sens ta' nies nobbli u merkanti. Eku ta' dan insibuh fil-Bibbja (Iżaija 23:8; Hosegħa 12:7; Sofonija 11:7; Ġob 41:6). *Kinahhu* kien ifisser *vjola*, kulur assoċjat mal-merkanti tal-porpra fil-Feniċja – L-Ittri ta' El Amarna tal-ewwel nofs tas-seklu XIV jużaw il-kliem *Kinahhi*, *Kanahna*, *Kinahni* għaż-żona tal-kosta fil-Feniċja, isem estiż għaż-żona aktar wiesgħa tas-Sirja-Palestina.

Dan kollu jsib eku f'wiehed mid-dokumenti l-aktar interessanti tal-Bibbja f'Numri 34:1-12 “*U l-Mulej kellem lil Mose u qallu: “Ordna lil ulied Israel u għidilhom: Intom se tidhlu fl-art ta' Kanghan, din hi l-art li se tmisskom: l-art ta' Kanghan bil-fruntieri tagħha. Il-ġenb tan-nofsinhar jiehu mid-deżert ta' Sin san-naħa*

ta' Edom; il-fruntiera tan-nofsinhar tibda minn tarf il-Baħar il-Mielah lejn il-lvant; imbagħad tilwi għat-telgħa ta' Ghakrabbim u tghaddi minn Sin, sa ma tasal Kadisbarnija; minn hemm tibqa' sejra għal Ħasar-addar, u tghaddi minn Ghasmon, u minn Ghasmon iddur mal-wied tal-Egittu u tasal sal-baħar. Fuq il-fruntiera tal-punent ikollkom il-Baħar il-Kbir; dan ikun il-fruntiera fuq din in-naħa. Il-fruntiera fuq in-naħa tat-tramuntana tkun din: mill-Baħar il-Kbir tiġbdu lejn il-muntanja tal-Ħor; minn Ħor tiġbdu lejn id-dahla ta' Hemat, u l-fruntiera tibqa' sejra sa Sedad, mnejn tghaddi lejn Żifron u tibqa' sejra sa Ħasar-ghenan. Din tkunilkom il-fruntiera tat-tramuntana. Għall-fruntiera fuq in-naħa tal-lvant tiġbdu linja minn Ħasar-ghenan sa Sefam; u din il-fruntiera tibqa' niezla minn Sefam sa Ribla fuq il-lvant tal-Għajn, u tibqa' niezla u tmiss il-ġenb tal-baħar ta' Kinneret

in-naħa tal-lvant, u tibqa' niezla mal-Ġordan sal-Baħar il-Mielah; din tkun l-art tagħkom b'dawn il-fruntieri madwarha”.

L-isem *l-art ta' Israel* beda jintuża mal-okkupazzjoni Israelitika. Is-sens tal-isem tbiddel skont is-sitwazzjoni storika. Fil-bidu kien jintuża biex jindika ż-żoni fejn għammru t-tribujiet f'kuntrastr maż-żoni tal-Filistin u l-Kanghanin (1 Samwel 13:19). Fi żmien is-saltna l-isem ha tifsira jew aktar wiesgħa (it-tribujiet flimkien) jew tifsira limitata meta ntuża biex jindika l-ġabra tat-tribujiet tat-tramuntana. Wara l-qsim tas-saltna, l-isem kien jintuża għas-Saltna tat-Tramuntana, is-Saltna ta' Israel.

F'sens wiesa' l-art ta' Israel kienet dik *minn Dan sa Birsaba* (2 Samwel 24:2). Iċ-ċensiment magħmul minn Ġowab jagħtina deskrizzjoni ġeografika interessanti: “Qasmu l-Ġordan, u bdew minn Gharogħer u mill-belt li tinsab f'nofs il-wied, u minn hemm baqgħu sejrin lejn Gad sa Ġagħzer. Imbagħad waslu f'Gilgħad u fl-inħawi ta' taħt il-Hermon. Baqgħu sejrin sa Dan u minn Dan daru lejn Sidon. Ġew fil-fortizza ta' Tir, u fl-ibliet kollha tal-Ħiwwin, u tal-Kanghanin sa ma waslu fin-Negeb ta' Ġuda f' Birsaba” (2 Samwel 24:5-8).

F'sens limitat l-isem kien jintuża biex jindika s-Saltna



Via Maris [vjola] - Via Regia [aħmar]

ta' Fuq f'kuntrast mas-Saltna ta' Ġuda (2 Slaten 5:2; 6-23), fin-naħa tan-nofsinhar, immexxija mid-dinastija ta' David. Il-fruntieri bejn dawn iż-żewġ saltniet tbiddlu skont iċ-ċirkustanzi storiċi. Kien biss wara l-waqgħa tas-Samarija, u fl-aħħar jiem tas-Saltna ta' Ġuda waqt l-espansjoni magħmula taħt is-Sultan Ġosija, li l-isem Israel reġa' beda jintuża kif kien fil-bidu. F'dan il-kuntest l-isem *l-art ta' Ġuda/tal-Lhudija* għall-ewwel kien jintuża biex jindika l-wirt tal-art tat-tribù ta' Ġuda, bejn Hebron u Ġerusalem; wara ntuża għat-tribujiet tan-nofsinhar li ngabru fis-Saltna tan-Nofsinhar, ta' Ġuda, wara l-qasma tas-saltna. Wara l-eżilju l-isem *Lhudija* kien jindika l-provincja Persjana fil-Palestina, u fi żmien d-Dinastija ta' l-Asmonin l-isem beda jiddeskrivi l-Palestina kollha. Kien għalhekk li r-Rumani taw l-isem *Provincia Judaea* lill-Palestina. Wara t-tieni rewwixta tal-Lhud kontra r-Rumani, fil-bidu tat-II seklu WK, l-Imperatur Adrijanu biddel l-isem f' *Provincia Syria Palaestina, Palaestina* fil-qosor. Niftakru li l-isem *Palaestina* hija l-forma ellenistika tal-isem *art tal-Filistin* (Ġenesi 21:32.34). Huwa isem li Adrijanu ried juża biex inehhi l-isem Ġuda. San Ġirolmu, fil-V seklu WK għalhekk seta' jikteb: "*Judaea quae nunc appellatur*

Palaestina", "*Il-Lhudija li issa hija msejħa Palestina*".

Xi bibliografija li tista' tghin għall-approfondiment tal-Ġografija u l-Istorja Biblika

AHARONI YOHANAN, *The Land of the Bible, a Historical Geography*, Burns and Oates, London 1979.

AHARONI YOHANAN - AVI-YONAH MICHAEL, *The Macmillan Bible Atlas. Revised Edition*, Carta, New York - London, 1977.

AHARONI YOHANAN - AVI-YONAH MICHAEL - RAINEY A.F. - SAFRAI Z., *The Carta Bible Atlas*, Carta, Jerusalem 2002.

AVI-YONAH M, *The Holy Land, A Historical Geography from the Persian to the Arab Conquest 536 B.C. to A.D. 640*, Carta, Jerusalem 2002.

NEGEB AVRAHAM (Ed.), *The Archaeological Encyclopedia of the Holy Land, Revised Edition*, Jerusalem 1986.

KASWALDER PIETRO A., *Onomastica Biblica, (Studium Biblicum Franciscanum, Collectio Minor 40)*, Franciscan Printing Press, Jerusalem 2002.

KASWALDER PIETRO A., *La Terra della Promessa, (Studium Biblicum Franciscanum, Collectio*

Minor 44), Franciscan Printing Press, Jerusalem 2010.

La Terra del Messaggio, Per un Atlante di Geografia Biblica, Elle Di CI, Torino 1991.

Atlas tal-Bibbja, Maqlub għall-Malti mix-xogħol ta' John Strange, Għaqda Biblika Maltija, Malta 1999.



Rev Dr Martin Micallef OFM Cap

L-awtur

Mir-Raba' Seklu, il-kitbiet kollha ta' San Ġwann, jigiġifieri, l-Evangelju, it-Tliet Ittri u l-Apokolassi, kienu mnizzlin taht l-isem ta' "Ġwanni," li hafna drabi hu identifikat ma' Ġwanni, bin Żebedew li jissemma fl-Evangelju. Ix-xhieda għal dan iżda hija komplissa, u għalhekk illum hafna mill-istudjużi jippreferu jtkellmu dwar aktar minn awtur wiehed li jagħmel parti mill-komunità/skola ta' San Ġwann. Fir-rigward tad-data ta' meta nkitbu l-Ittri ta' San Ġwann ma nistgħux inkunu ċerti. Żgur li sat-tieni seklu, l-Evangelju skont San Ġwann u tal-inqas l-Ewwel u t-Tieni Ittri ta' San Ġwann kienu magħrufa għall-Missirijiet tal-Knisja

tant illi jikkwotaw minnhom fil-kitbiet tagħhom. Hafna mill-istudjużi għalhekk jiddattaw dawn il-kitbiet lejn l-aħħar tal-ewwel seklu.¹

It-tislimiet tal-bidu tal-aħħar

Fil-bidu tat-Tieni u tat-Tielet Ittra,² li huma iqsar mill-Ewwel Ittra ta' San Ġwann, l-awtur jidentifika lulu nnifsu bħala "il-Presbiteru" (bil-Grieg: *ho presbyteros*) għalkemm jibqa' anonimu.³ It-Tieni u t-Tielet Ittra ta' San Ġwann isegwu l-forma tradizzjonali ta' kif kienu jinkitbu l-ittri fid-dinja antika, inkluż it-tislima tal-bidu u l-mod li bih kienu jagħlqu l-ittri. It-Tieni Ittra ta' San Ġwann fil-fatt hija indirizzata "lis-Sinjura l-magħżula u lil uliedha," (bil-Grieg: *eklekte kyria kai*

tois teknois autes),⁴ filwaqt li t-Tielet Ittra hija indirizzata "lil Gaju l-għażiż (bil-Grieg: *Gaio to agapeto*), li jiena nħobb fis-sewwa."⁵

Dawn iż-żewġ Ittri jagħlqu b'tama u xewqa li l-awtur iżur lill-komunità li għaliha kien qed jikteb u b'tislima lill-istess membri ta' din il-komunità. Hekk fi tmiem it-Tieni Ittra, il-Presbiteru jibgħat ix-xewqat minn "ulied oħtok, il-Magħżula (bil-Grieg: *adelphes sou tes eklektes*),"⁶ u mill-"ħbieb (bil-Grieg: *hoi filoi*)"⁷ fit-tmiem it-Tielet Ittra.

F'kuntrast ma' dawn, l-Ewwel Ittra ta' San Ġwann ma tirriflettix il-format li bih kienu jinkitbu l-ittri fid-dinja antika tant illi xi studjużi aktar jippreferu li jsejhu din il-kitba bħala ittra ċirkulari, trattat, manifest



jew omelija. Fil-fatt, fl-Ewwel Ittra ta' San Ġwann ma nsibux it-tislma li ssoltu niltaqgħu magħha fil-bidu u fit-tmiem tal-ittri.⁸ Minflok, din il-kitba tiftah b'introduzzjoni jew prologu li b'xi mod nistgħu nxebbhuh mal-Prologu tal-Evangēlju skont San Ġwann.

Fl-imsemmija Ittra, l-awtur jindirizza lill-komunità li għaliha kien qed jikteb bi kliem bħal “uliedi” (bil-Grieg: *teknia mou*)⁹ “gheziez” (bil-Grieg: *agapetoi*),¹⁰ “missirijiet” (bil-Grieg: *pateres*),¹¹ “zghazagh” (bil-Grieg: *neaniskoi*),¹² termini li jirriflettu r-rabta mill-qrib li kien hemm bejn l-awtur u l-komunità li għaliha kien qed jikteb.

It-tema ċentrali tal-Ittra

It-tema tal-imħabba hija ċentrali f'dawn l-Ittri. Fl-Evangēlju skont San Ġwann diġà nsibu tliet referenzi għall-kmandament il-gdid ta' Ġesù: “ħobbu lil xulxin.”¹³ L-Ewwel Ittra ta' San Ġwann tirrepeti l-bżonn tal-imħabba: “uliedi, ma nħobbux bil-kliem u t-tpaċiċ, imma bl-għemil u bis-sewwa”;¹⁴ “gheziez, ejjew inħobbu 'l xulxin, għax l-imħabba ġejja minn Alla.”¹⁵ Din it-tema nsibuha wkoll fit-Tieni u fit-Tielet Ittra ta' San Ġwann.¹⁶

Minkejja ċ-ċentralità tat-tema tal-imħabba f'dawn it-tliet Ittri, bosta studjużi jinnutaw “it-tensjoni” jekk



nistgħu nużaw din il-kelma, bejn il-messaġġ tal-imħabba u xi wħud mill-attitudnijiet li dawn l-Ittri jipproponu lill-udjenzi tagħhom. Fl-Ewwel Ittra ta' San Ġwann, l-awtur juri ċertu antagoniżmu lejn dawk li huwa jsejjaħ “antikrist” u “qarrieqa.”¹⁷ L-awtur qatt ma jidentifika min huma dawn il-persuni, għalkemm jalludi għalihom b'mod indirett fi stqarrijiet polemikużi li nsibu fl-Ittra bħal: “Min hu l-giddieb jekk mhux min jiċhad li Ġesù hu l-Messija? Dan hu l-antikrist, li jiċhad lill-Missier u lill-Iben.”¹⁸ Siltiet ohra, imbagħad jidher li jirreferu għall-imġiba xejn tajba ta' dawn il-persuni. Hekk pereżempju naqraw: “Min jgħid ‘Jiena nafu’ u ma jzommx il-kmandamenti tiegħu, hu giddieb u l-verità mhijiex fih.”¹⁹

Bl-istess mod, it-Tieni Ittra tuża t-termini “qarrieq” u l-“antikrist” għall-għedewwa tal-komunità li għaliha nkitbu dawn l-ittri. Il-qarrejja tal-Ewwel Ittra huma mwissijin sabiex ma jilqgħux fi djarhom lil dawk

li ma kinux qed ixandru t-tagħlim veru, b'mod li l-awtur jipprova jiżola lil dawn il-persuni mill-kumplament tal-komunità nisranija li għaliha kiteb din l-Ittra.

Messaġġ ta' kuntrasti

Ir-raġuni mela għall-kuntrast bejn it-tagħlim dwar l-imħabba li jiddomina f'dawn l-Ittri u l-kundanna harxa għal dawk li ma kinux qed jaqsmu l-istess fidi hija d-distinzjoni assoluta bejn il-verità u dak li hu falz. Dawn huma realtajiet totalment opposti u inkompatibbli bħalma hu d-dawl u d-dlam, tixbiha li tintuża spiss f'dawn il-kitbiet. Nistgħu nifhemu għalhekk l-għaliex fil-bidu tal-Ewwel Ittra diġà nsibu miktub dan il-kliem: “Din hi l-aħbar li smajna minghandu u li qegħdin inxandrukomm: li Alla hu dawl u ebda dlam ma hemm fih.”²⁰

F'din is-sitwazzjoni urgenti, jekk xi hadd ried jipperswadi lil xi haddieħor x'għandu jagħmel u x'inhu s-sewwa, ried ikun deċiżiv u ċar



fi kliemu. Dan hu dak li jagħmel l-awtur tal-Ewwel Ittra ta' San Ġwann. Huwa kien jaf x'inhi s-sewwa u għalhekk jagħmel dan b'mod mill-aktar ċar. Dan kollu wassal biex xi studjużi sejhu dawn il-kitbiet bħala "settariji," argument li bnewh fuq dak li naqraw f'1 Ġw 2:19 – "Dawn haġġu minn fostna imma ma kinux minn tagħna; li kieku kienu minn tagħna kienu jibqgħu magħna. Għalhekk kien jeħtieġ li jkun magħruf li mhux kulhadd kien magħna."²¹

Dawk li "haġġu minn fostna" huma kkundannati għall-fatt li issa jappartjenu lid- "dinja" (bil-Grieg: *ho kosmos*) – "Dawk huma mid-dinja; għalhekk jitekellmu skont id-dinja, u d-dinja lilhom tagħti widen."²² F'kelma oħra dak li l-awtur qed jgħid hawn huwa: aħna ninsabu fit-triq it-tajba, u huma fit-triq il-ħażina! Minħabba f'hekk, l-awtur juri attitudni pjuttost negattiva lejn "id-dinja." Hekk inkomplu naqraw: "Thobbux id-dinja u anqas dak li hemm fiha. Jekk xi hadd iħobb id-dinja, l-imħabba tal-Missier ma tgħammarx fih"²³ u "Kulma fiha d-dinja, jiġifieri l-ġibda tal-ġisem u l-ġibda tal-għajnejn u l-kburija tal-ħajja, dan mhuwiex ġej mill-Missier imma mid-dinja, u l-ġibdiet tagħha jgħaddu, iżda min jagħmel ir-rieda ta' Alla jibqa' għal dejjem."²⁴

Ta' barra barra, u ta' gewwa gewwa

Quddiem dan kollu tqum il-mistoqsija: fuq liema kriterju l-awtur jiddistingwi dawk li huma "gewwa" jew "fil-komunità" minn dawk li mhumiex. L-ewwel kriterju li jiġi pprezentat f'dan ir-rigward huwa dak etiku li jirrigwarda l-imħabba u l-imġiba t-tajba. "Min jgħid li qieghed fid-dawl, u jobgħod 'il huih, għadu fid-dlam sa issa";²⁵ "Kull min jobgħod lil huih hu qattiel, u intom tafu li ebda qattiel ma għandu fih il-ħajja ta' dejjem";²⁶ "Min jagħmel il-gustizzja, hu gust fih innifsu, bħalma Kristu hu gust, iżda min jagħmel id-dnub ġej mix-xitan għax ix-xitan dineb sa mill-bidu."²⁷ Hemm drabi oħra mbagħad fejn il-kriterji tal-imħabba u l-imġiba t-tajba huma magħqudin flimkien bħalma naqraw: "B'dan jidhru li huma wlied Alla u min huma wlied ix-xitan; għax min ma jagħmilx il-gustizzja mhuwiex minn Alla, anqas min ma jħobbx lil huih."²⁸

Dawn l-istqarrijiet iqajmu numru ta' mistoqsijiet oħra: min jiddefinixxi dak li hu "tajjeb"? U xi ngħidu għal dawk li xi drabi jagħmlu t-tajjeb u xi drabi jagħmlu l-ħażin? Jew dwar dawk li jħobbu, imma li xi drabi ma jirnexxielhomx jagħmlu dan? Dawn il-mistoqsijiet nistgħu napprezzawhom aktar meta nqisu li f'dawn l-Ittri hemm ambigwità

li johlqu diversi problemi għalina bħala qarrejja li ninsabu mbegħdin hafna miż-żmien li fih inkitbu dawn l-Ittri. Wahda minn dawn il-problemi tikkonċerna t-tagħlim dwar id-dnub li nsibu fl-Ewwel Ittra ta' San Ġwann.

Fl-ewwel żewġ kapitli ta' din l-Ittra, l-awtur jikkonċedi li dawk li għalihom kien qed jikteb setgħu faċilment jidinbu: "Uliedi, dan qieghed niktibhulkom biex ma tidinbux; imma jekk xi hadd jidneb, aħna għandna Difensur quddiem il-Missier, lil Ġesù Kristu, il-gust."²⁹ Minkejja din l-istqarrija, l-awtur jikteb ukoll dan li ġej: "Kull min jgħammar fih ma jidnibx; iżda kull min jidneb, lil Ġesù la rah u lanqas għarfu."³⁰ Il-konklużjoni loġika ta' kif nirrikonċiljaw dan il-kliem jagħmel dan kollu aktar diffiċli: "Jekk ngħidu li m'għandniex dnub, inkunu qegħdin inqarrqu bina nfusna u l-verità ma tkunx fina."³¹ Aktar diffiċli f'dan ir-rigward huwa dak li naqraw aktar tard: "Iżda min jagħmel id-dnub ġej mix-xitan ... Kull min hu mwieled minn Alla ma jagħmilx dnub."³²

It-tweġiba għall-mistoqsija l-għala l-awtur jagħmel dawn l-istqarrijiet li jidhru kontra xulxin mhijiex faċli. Forsi għalih ċertu kliem kien ifissru mod ieħor mill-mod kif nifhmuhom illum; jew forsi kellu ghejun differenti

li minnhom kien qed jikteb din l-Ittra u ghaqqadhom flimkien; jew inkella l-awtur kellu għanjiet retorici.

It-tieni kriterju li l-awtur juża biex jiddistingwi dawk li huma “għewwa/fil- komunita” minn dawk li mhumiex huwa dak duttrinali jew aħjar tat-twemmin veru. “L-Ispirtu ta’ Alla tagħrfuh b’dan: kull spirtu, li jistqarr li Ġesù Kristu sar bniedem, hu minn Alla.”³³ Xi haġa simili naqrawha fit-Tieni Ittra ta’ San Ġwann: “Għax hargu fid-dinja ħafna qarrieqa, nies li ma jridux jistqarru li Ġesù Kristu gie fil-ġisem; dawn huma l-qarrieqa u l-antikristi!”³⁴

Jidher ċar li l-awtur huwa familjari mal-kundizzjonijiet reliġjużi u etici tal-qarrejja li għalihom kien qed jikteb, tal-inqas f’termini generali. Minbarra hekk, huwa kien qed jistenna li l-komunità li għaliha kien qed jikteb, tagħrfu bħala awtorità ikkwalifikat biex ixandar il-messaġġ nistrani.³⁵ L-għan li għalih kien qed jikteb hu biex isaħħah il-fidi, l-imħabba u l-għaqda ta’ bejn dawk li jemmnu ma’ Alla.³⁶

Dan kollu issa kien f’periklu minhabba li ċerti eretici jew għedewwa tal-fidi li aktarx bdew ixandru xi haġa differenti minn dik li kienu rċewew dawn l-Insara li għalihom l-awtur jikteb din l-Ittra. Il-polemika kontra dawn l-antagonisti msemija fl-Ittra nsibuha mifruxa mal-Ittra kollha.

L-ISTRUTTURA TAL-EWWEL ITTRA TA’ SAN ĠWANN

Mhuwiex faċli nifformulaw l-istruttura tal-Ewwel Ittra ta’ San Ġwann. Xi studjużi jqisuha bħala Ittra mibnija b’sengħa, filwaqt li oħrajn iqabbluha mal-mewġ tal-baħar jew f’forma spirali fejn minn sugġett tgħaddi għall-iehor permezz tal-assoċjazzjoni tal-ideat, u

tirritorna għal dak is-sugġett aktar tard. Hekk pereżempju, t-tema tal-imħabba, tad-dnub, tat-twelid spiritwali mhumiex magħquda b’mod sistematiku, imma nsibuhom f’partijiet differenti tal-Ittra. F’dan kollu ninnutaw l-użu ristrett tal-kliem jew vokabularju wżat u li hu ripetut.

L-awtur jagħmel użu minn dak li jissejjaħ paralleliżmu antiteku, jiġifieri żewġ



stqarrijiet kontra xulxin, l-ewwel f'termini pozzittivi u mbagħad f'termini negattivi, jew viċi-versa u li ħafna drabi jibded bil-kliem "Jekk." L-awtur jagħmel użu estensiv wkoll mill-antitesijiet b'kuntrasti bejn pereżempju dawk li jhobb lill-"aħwa" u dawk li jobgħoduhom; dawk li "jagħmlu" l-verità u dawk li ma jagħmlux hekk. L-awtur iħobb juża wkoll formuli li permezz tagħhom jistqarr kif inkunu fil-verità, u li ħafna minn dawn jibded bil-kliem: "Minn dan inkunu nafu"

Hekk pereżempju f'1 Ġw 1:6-10 naqraw: "*Jekk ngħidu* li aħna mseħbin miegħu imma nimxu fid-dlam, inkunu qegħdin nigdbu u ma nagħmlux il-verità. Izda *jekk nimxu fid-dawl*, kif inhu fid-dawl hu stess, aħna nissieħbu flimkien, u d-demmi ta' Ġesù Kristu Ibnu jnaddafna minn kull dnu. *Jekk ngħidu li m'għandniex dnu*, inkunu qegħdin inqarrqu bina nfuṣna u l-verità ma tkunx fina. *Jekk nistqarru dnu b'etna*, hu fidil u ġust, hekk li jaħfrilna u jnaddafna minn kull hażen. *Jekk ngħidu li ma dnibniex*, inkunu qegħdin ingiddub, u kelmtu ma tkunx fina."

Hekk ukoll naqraw f'1 Ġw 2:4-5, "*Min jgħid*, 'Jiena nafu,' u *ma jzommx il-kmandamenti tiegħu*, hu giddieb u l-verità mhijiex fih. *Izda kull min iżomm*

il-kelma tiegħu, fih hemm tassew l-imħabba ta' Alla fil-milja tagħha." Mill-ġdid f'1 Ġw 2:10-11 naqraw: "*Min iħobb 'il ħuh*, jgħammar fid-dawl, u fih ma hemm ebda tfixkil. *Izda min jobgħod 'il ħuh*, jinsab fid-dlam, jimxi fid-dlam, u ma jafx fejn hu sejjer, għax id-dlam għamielu għajnejh."

Hemm imbagħad stqarrijiet li nistgħu nqisuhom bħala antitesijiet proprji. Dawn mhumiex sempliċiment il-maqlub tas-sentenza oriġinali, imma l-awtur jagħmel użu minn termini ta' pari opposti. Hekk, pereżempju f'1 Ġw 3:7-10 naqraw: "Uliedi, thallux min iqarraq bikom. Min jagħmel il-ġustizzja, hu ġust fih innifsu, bħalma Kristu huwa ġust. Izda min jagħmel id-dnub ġej mix-xitan, għax ix-xitan dineb sa mill-bidu. Kien għalhekk li deher l-Iben ta' Alla, biex iħott kulma għamel ix-xitan. Kull min hu mwied minn Alla ma jagħmilx id-dnub, għax iż-żerriegħa ta' Alla tibqa' fih; ma jistax jidneb, għax hu mwied minn Alla. B'dan jidhru min huma wlied Alla u min huma wlied ix-xitan; għax min ma jagħmilx il-ġustizzja mhumiex minn Alla, anqas ma jhobb lil ħuh."³⁷


Quddiem dan kollu nistgħu ngħidu mela li fir-rigward tal-istil tal-kitba, l-awtur tal-Ewwel Ittra ta' San Ġwann jalterna bejn żewġ stili differenti li jitolbu

spjegazzjoni u bla dubju ta' xejn jaffettwaw il-mod kif ninterpretaw dak li jikteb. Xi drabi huwa jinkoraġixxi lill-qarrejja tiegħu permezz tal-argumenti li jibni.³⁸ Drabi oħra izda huwa jagħmel użu minn stqarrijiet antiteċi, jiġifieri kontra xulxin.³⁹

Xi studjużi jaraw f'dan l-istil varjant l-għan doppju tal-awtur: l-ewwel li jistqarr il-verità tat-tagħlim nisrani u mbagħad li jikkoreġih; it-tieni, biex jinkoraġixxi lill-komunità li għalih kiteb. Xi studjużi oħra jqisu dan il-mod antiteku li bih jittellem l-awtur tal-Ewwel Ittra ta' San Ġwann bħala polemika kontra l-għedewwa tal-komunità li fil-fatt kienu telqu mill-komunità.⁴⁰ L-istqarrijiet jew l-azzjonijiet li l-awtur jiċhad huma l-istqarrijiet jew l-imġiba ta' dawn l-istess għedewwa tal-komunità li l-awtur jirribattihom bl-istqarrijiet proprji tiegħu. F'dan is-sens, l-antitesijiet u t-teoloġija marbuta magħhom iridu jiġu interpretati f'kontest ta' polemika, filwaqt li l-ħsieb tal-awtur irridu nippruvaw nifhmuh f'termini ta' dak li kien qed jattakka.

Referenzi

- 1 Xi whud mill-aħjar Kummentarji fuq l-Ittri ta' San Ġwann jinkludu, Alan England Brooke, *A Critical and Exegetical Commentary on the Johannine Epistles* (Edinburgh: T&T Clark, 1912); Charles Harold Dodd, *The Johannine Epistles* (London: Hodder & Stoughton, 1946); Rudolf Schnackenburg, *The Johannine Epistles*, trans. Reginald and Ilse Fuller (New York: Crossroad, 1992); Raymond E. Brown, *The Epistles of John*, Anchor Bible no.30 (Garden City. N.Y.: Doubleday, 2002); Stephen S. Smalley, *1,2,3 John*, Word Biblical Commentary (Waco, Texas: Word Books Publishers, 1984); John Painter, *1,2, and 3 John*, Sacra Pagina no.18 (Collegetown/MN, The Liturgical Press, 2002); Yves Simoens, *Le tre Lettere di Giovanni, Credere per amare; Una traduzione e un'interpretazione*, trans. Margherita Simionati (Bologna: Edizione Dehoniane, 2012).
- 2 Ara 2 Ġw 2:1; 3 Ġw 1.
- 3 Ara K. Aland, "The Problem of Anonymity and Pseudonymity in Christian Literature of the First Two Centuries," *Journal of Theological Studies* 12 (1961): 39-49.
- 4 2 Ġw 2:1.
- 5 3 Ġw 1.
- 6 2 Ġw 13.
- 7 3 Ġw 15.
- 8 Ara F. O. Francis, "The Form and Function of the Opening and Closing Paragraphs of James and 1 John," *Zeitschrift für die neutestamentliche Wissenschaft* 61 (1970): 110-126.
- 9 1 Ġw 2:1.12.28; 3:18; 4:4; 5:21.
- 10 1 Ġw 2:7; 4:1.7.11.
- 11 1 Ġw 2:13-14.
- 12 1 Ġw 2:13-14.
- 13 Ara Ġw 13:34; 15:12.17.
- 14 1 Ġw 3:18.
- 15 1 Ġw 4:7.
- 16 Għal aktar dettalji dwar il-kmandament tal-imħabba fl-Ewwel Ittra ta' San Ġwann, ara, Urban C. von Wahlde, *The Johannine Commandments, 1 John and the Struggle for the Johannine Tradition* (New York: Paulist Press, 1970); Umberto Neri, *Perché la nostra gioia sia perfetta: Catechesi biblica sulla Prima Lettera di Giovanni* (Reggio Emilia: Edizione San Lorenzo, 2010); Martin Micallef, "1 Ġw 4:7-12 - Alla Huwa Mħabba (1)," *L-Art Imqaddsa, Rivista Biblika* 186 (Ottubru-Dicembru 2014): 35-42; Martin Micallef, "1 Ġw 4:7-12: Alla huwa Mħabba (2)," *L-Art Imqaddsa, Rivista Biblika* 187 (Jannar-Marzu 2015): 33-40.
- 17 Ara 1 Ġw 2:18.26. Dwar min setgħu kienu dawki li l-awtur kien qed jehodha kontrihom u x'kien it-tagħlim żbaljat tagħhom ara, Ruth B. Edwards, *The Johannine Epistles: New Testament Guides* (Sheffield: Sheffield Academic Press, 1996), 57-68.
- 18 1 Ġw 2:22.
- 19 1 Ġw 2:4.
- 20 1 Ġw 1:5.
- 21 Ara pereżempju Brown, *The Epistles of John*.
- 22 1 Ġw 4:5.
- 23 1 Ġw 2:15.
- 24 1 Ġw 2:16-17.
- 25 1 Ġw 2:9.
- 26 1 Ġw 3:15.
- 27 1 Ġw 3:7-8.
- 28 1 Ġw 3:10.
- 29 1 Ġw 2:1.
- 30 1 Ġw 3:6.
- 31 1 Ġw 1:8.
- 32 1 Ġw 3:8-9.
- 33 1 Ġw 4:2.
- 34 2 Ġw 7.
- 35 Ara 1 Ġw 1:1-4; 4:14.
- 36 Ara 1 Ġw 1:3.
- 37 Ara wkoll 1 Ġw 4:4-6. Xi haġa simili nsibuha wżata fl-Evangelju skont San Ġwann. Ara Ġw 3:19-21. 31.
- 38 Ara 1 Ġw 2:1-2.26-27.
- 39 Ara 1 Ġw 1:5-10; 3:4.
- 40 Ara 1 Ġw 2:19.



**JINSTAB BANJU
RITWALI LHUDI
FL-ISKAVI TAHT
IL-ĠETSEMANI**

Noel Muscat ofm

Dan l-aħħar għadu kif instab banju ritwali Lhudi (*Mikveh*) li jmur lura għall-perjodu tat-Tieni Tempju, fiż-żona taħt l-Għolja taż-Żebbuġ qrib il-Bażilika tal-Agunija tal-Ġetsemani. Is-sejba saret minn arkeoloġi Israeljani u Frangiskani waqt it-thaffir ta' mina li saret taħt it-triq biex tniiffed il-Bażilika mal-Wied tal-Kedron li hemm biswitha, bl-iskop li l-pellegrini jkunu jistgħu wkoll jaqsmu biex jitolbu fil-wied, li hu proprjeta' tal-Frangiskani li jharsu l-Kustodja tal-Art Imqaddsa.

Mill-Vanġeli nafu li l-Ġetsemani kien post fejn kien jintagħsar iż-żejt, billi ż-żona kienet antikament miksija bis-siġar taż-żebbuġ. Fil-fatt, il-kelma *Gat-shemani* bil-Lhudi

tfisser appuntu “magħsar taż-żejt.”

Amit Re'em, il-kap distrettwali tal-Israel Antiquities Authority, li mexxiet l-iskavi flimkien mal-Frangiskani, qal: “Għall-ewwel darba għandna evidenza arkeoloġika li kien hemm xi haġa hawnhekk fil-perjodu tat-Tieni Tempju, jiġifieri fi żmien Ġesù.”

Il-preżenza ta' banju ritwali Lhudi hi haġa komuni li tinstab fit-tfittxijiet arkeoloġiċi fl-Art Imqaddsa. Re'em qal li nstabu mijiet ta' banjijiet ritwali (*Mikvot*) f'Israel. Imma dan il-banju ritwali jirrappreżenta, għall-ewwel darba fl-istorja, evidenza arkeoloġika fiżika dwar is-sit tradizzjonali tal-Ġetsemani bħala l-post tal-agunija ta' Ġesù u centru

ta' qima mill-pellegrini Kristjani matul is-sekli.

Re'em kompli jgħid: “Ahna l-arkeoloġi m'ahniex entużjasmati għax sibna *Mikveh*, imma pjuttost mit-tifsira ta' dan il-banju ritwali. Għax, minkejja li saru diversi skavi f'dan il-post mill-1919 sal-lum, f'it instabu fdalijiet li jmorru lura aktar minn żmien il-Kruċjati u żmien il-Bizantini, ma kien hemm l-ebda evidenza ta' fdalijiet minn żmien Ġesù. Bħala arkeologu normali li nistaqsi jekk hemmx evidenza għal din il-ġrajja tat-Testment il-Ġdid, jew inkella għandniex infittxuha x'imkien iehor.” Imma l-evidenza issa nstabet.

Dejjem fuq il-pariri ta' Re'em u l-esperti arkeoloġi tal-





Israel Antiquities Authority u tal-arkeologu tal-*Studium Biblicum Franciscanum*, Patri Eugenio Alliata OFM, x'aktarx li kien hemm maghsar taż-żejt f'nofs l-għalqa, u l-fatt li nstab banju ritwali barra mill-ħitan ta' Ġerusalem ifisser li dan il-banju ritwali kellu l-iskop li jaqdi komunità agrikola. Bosta banjijiet ritwali nstabu fid-djar ta' nies għonja, fi bliet, ħdejn ċimiterji, imma wkoll f'żoni agrikoli, fejn dawk li kienu jahdmu fl-għasir taż-żejt jew l-inbid kellhom ukoll id-dmir li jippurifikaw lilhom infushom ritwalment meta jitolbu. Re'em jispeċifika: "Il-liġi Lhudija tghidlek li, jekk qed tipproduċi inbid jew żejt taż-żebbuġa, int hemm b'żonn li tkun ritwalment pur. Għaldaqstant hemm

probabbiltà kbira li, fi żmien Ġesù, dan il-post kien maghsar taż-żejt."

It-tieni pass, wara s-sejba tal-*mikveh* issa tkun li jittieħdu frammenti biex jiġu studjati mill-mikro-arkeologi li xjentifikament jistudjaw fdalijiet ta' pollini taż-żebbuġ. Jekk dawn jinstabu, jkollna l-prova li dan kien post tal-għasir taż-żejt. Naturalment, Re'em ma jaċċettax li b'daqshekk, ikollna ċertezza xjentifika dwar il-verità tal-Vangeli rigward is-sit tal-Ġetsemani.

L-iskavi tkomplew ukoll ftit 'l isfel mill-Bażilika moderna tal-Agunija, li nbriet fl-1919-1924, fuq is-sit ta' knisja Kruċjata u knisja Bizantina. Imma anke f'dan il-post ġdid, jiġifieri fil-Wied tal-Kedron proprju, eżatt taht il-faċċata tal-knisja

fuq in-naħa l-oħra tat-triq, instabu fdalijiet ta' knisja oħra Bizantina u wkoll dawk ta' monasteru tal-era Kruċjata. L-Israel Antiquities Authority iżzomm li din il-knisja kienet tintuża mis-seklu 6 sas-seklu 8, jiġifieri anke wara li l-Art Imqaddsa spicċat taht hakma Musulmana fis-sena 638.

Fuq il-paviment tal-knisja Bizantina nstabet skrizzjoni bil-Grieg, li giet deċifrata mid-Dekan tal-*Studium Biblicum Franciscanum*, Patri Rosario Pierri OFM, espert tal-lingwa Griega klassika u biblika u Dr. Leah Di Segni tal-Università Ebrajka ta' Ġerusalem. Din l-iskrizzjoni tghid: "Għat-tifkira u l-mistrieħ ta' dawk li jħobbu lil Kristu (salib) Alla li rċevew is-sagrifiċċju ta' Abraham, ilqa'



s-sagrificċju tal-qaddejjja tiegħek u aġhtihom il-maħfra ta' dnu biethom. (salib) Amen.” Re'em qal li dan kollu juri li l-knisja kienet baqgħet tintuża anke wara l-ħakma Musulmana, u li allura l-pellegrinaġġi Kristjani lejn Ġerusalem thallew ikomplu wkoll f'dak iż-żmien.

Rigward din il-knisja Bizantina li għet mikxufa, Re'em qal li ma għandna l-ebda dokumentazzjoni dwarha, imma hu jemmien li f'dak iż-żmien fis-sit tal-Ġetsemani kien hemm hafna knejjes li kienu jfakkru bosta mumentali tal-esperjenza ta' Ġesù u l-Appostli f'din iż-żona barra Ġerusalem.

Il-monasteru medjevali, jew forsi wkoll ospizju tal-pellegrini, kellu diversi kmamar u sistema sofistika tal-ilma, li kienet ukoll tinkludi żewġ ċisterni kbar forma ta' salib. X'aktarx li dan l-istabiliment Kruċjat għe meqrud mis-Sultan Ayyubid Salah-ad-Din fl-1187, meta l-Kruċjati tkeċċew minn Ġerusalem

fejn kienu ilhom preżenti mill-1099. Saladin x'aktarx uża l-ġebel tal-knejjes li hatt biex iffortifika s-swar ta' Ġerusalem.

L-iskavi arkeoloġiċi ġew ippreżentati matul konferenza stampa li saret it-Tnejn 21 ta' Diċembru 2020, li fiha tkellem ukoll Patri Francesco Patton OFM, Kustodju tal-Art Imqaddsa, u attendew għaliha l-arkeoloġi tal-Israel Antiquities Authority u tal-*Studium Biblicum Franciscanum*. Waqt il-konferenza stampa ssemmiet il-hidma tal-Frangiskani matul is-sekli favur l-Art Imqaddsa, u l-fatt li kienu huma li ħarsu fdalijiet arekoloġiċi imprezzabbli f'dak li hu llum it-Terra Sancta Museum, fi żmien meta kien hemm gwerer f'ħafna reġjuni tal-Lvant Nofsani, inkluża l-belt ta' Palmyra fis-Sirja, fejn saret qerda irreparabbli mill-fanatiċi tal-iStat Islamiku ffit tas-snin ilu.

Il-Kustodju qal: “Il-Ġetsemani hu wiehed mill-

aktar santwarji importanti fl-Art Imqaddsa, għaliex hu l-post li fih it-tradizzjoni tfakkat it-talba ta' Ġesù u t-tradiment tiegħu, u għaliex ta' kull sena miljuni ta' pellegrini jżuru u jitolbu f'dan il-post. Dawn l-aħħar skavi li saru f'dan is-sit jikkonfermaw l-antikità tat-tifkira Kristjana u tat-tradizzjoni marbuta ma' dan il-post, u dan hu importanti għalina biex nifhemu r-rabta bejn it-tifsira spiritwali u s-sejbiet arkeoloġiċi fis-santwarji tal-Art Imqaddsa.”

ĠEDDED L-ABBONAMENT TIEGHEK

L-ART *Imqaddsa*
RIVISTA BIBLIKA

TIGDID
L-ART IMQADDSA
2021



ABBONAMENT:

€10 fis-sena

€15 jew aktar Sostenitur

TOHROĠ KULL 3 XHUR



Kummissarjat tal-Art Imqaddsa

8, Triq Santa Luċija,

Valletta, VLT 1213

Malta

Tel: 2124 2254

E-mail: comalt@ofm.org.mt

www.ofm.org.mt

Kunjom _____

Isem _____

Indirizz _____

Kodiċi Postali _____

Qed nibgħat € _____

bħal abbonament għall-2021

Jekk irċevejt ir-Rivista b'xejn għaliex ġejt l-Art Imqaddsa mal-Franġiskani, hallas l-abbonament biex tkompli tirċiviha.





Ikteb jew cempel:

Kummissarjat tal-Art Imqaddsa

8, Triq Santa Lucija,

Valetta VLT 1213, Malta

Tel: 2124 2254

E-mail: comalt@ofm.org.mt

www.ofm.org.mt



Il-Basilika tal-Ġeżemani - Ritratt: Andie Mangion